

సర్వస్వామ్యములు గ్రంథకర్తవి

మొదటి కూర్పు : మొదటి ప్రతులు

1947 ఫిబ్రవరి

శ్రీ ఆంధ్ర శేషగిరిరావు, బి. ఏ., రచించిన

గ్రంథాలు :

1. ఆంధ్ర రమణీమణులు (మొదటి భాగము)
2. ఆంధ్ర రమణీమణులు (రెండవ భాగము)
3. శేషగిరిరావు చరిత్ర
4. ఆంధ్ర రాజభక్తులు
5. ఆకుకూరలు
6. కొయ్యకూరలు
7. దుంపకూరలు

*
* *

మ హా వా క్య ము

శ్లో. వరాగాన్నా పృ విజ్ఞానాత్ ఆహార ముపయోజయేత్ ।
పరీక్ష్యహితమశ్నియాద్దేహో హ్యహారసంభవః ॥
తచ్చనిత్యం ప్రయుజ్యేత స్వాస్థ్యం యే నానువర్తతే ।
అజాతానాం వికారాణా మనుత్పత్తి కరం చ యత్ ॥

తా: అపథ్యమని తెలిసిన్న పదార్థాన్ని చాపల్యంవల్ల తిన కూడదు. అజ్ఞానంమూలంగా అపథ్యవస్తువుని పథ్యవస్తువుగా చేకొనరాదు. పథ్యాపథ్యాలను బాగుగా పరీక్షించి పదార్థాలను భుజించాలి. ఆహారంవల్లపుట్టిన ఈ శరీరం ఆహారవైషమ్యంవల్ల నశిస్తూ ఉంది. కాగా అనుచినం తినే ఆహారంవల్ల ఉన్న ఆరోగ్యం ఉంటూ కొత్తగా ఏ రోగం రాకుండా ఉండాలి. ఏ ఆహారాన్ని తింటే ఆరోగ్యం రక్షితమవుతూ ఉంటుందో అట్టి ఆహారాన్ని సర్వదా తింటూ ఉండాలి.

[చ ర క ప్రో క్త మ్]

* *
*

విషయ సూచిక

<u>విషయం</u>	<u>పుట</u>	<u>విషయం</u>	<u>పుట</u>
కాయకూరలవంట :		బటానీ	... 52
కొన్ని మెలుకువలు ...	5	బీర	... 54
అరటికాయ ...	11	ఋడమ	... 57
అనపకాయ ...	13	బూడిదగుమ్మడి	... 58
అలచందకాయ ...	15	బెండ	... 62
ఆగాకర కాయ ...	15	బొప్పాయి	... 69
ఆనబకాయ ...	16	మామిడికాయ	... 70
ఉస్తికాయ ...	19	మిరపకాయ	... 72
కాకర కాయ ...	20	మునగకాయ	... 76
కామంచికాయ ...	24	మేడికాయ	... 78
కొబ్బరికాయ ...	25	వంగకాయ	... 80
గుమ్మడికాయ ...	27	వాక	... 88
గోరుచిక్కుడుకాయ ...	31	వెలగకాయ	... 89
చింతకాయ ...	32	సదాపనసకాయ	... 92
చిక్కుడుకాయ ...	35	సీమగుమ్మడి	... 92
చెమ్మకాయ ...	38	సీమవంగ	... 93
దొండకాయ ...	38	సోయచిక్కుడు	... 99
దోసకాయ ...	42	ఆహారపదార్థాల్లో	
నిమ్మకాయ ...	46	సక్యతుగా	
పనసకాయ ...	48	ఉపయోగించేకాయలు ...	104
పొట్లకాయ ...	50		

కాయ కూరలు

కాయకూరల వంట : కొన్ని మెలుకువలు

మన ఆహారంలో ఆకు, ముంఝ, కాయ కూరలు తప్పకుండా ఉండాలి. మాంసాహారం తాకకుండా మానవుడు ఆరోగ్యవద్దేహుడై ఉండవచ్చు. కాని శాకాన్ని, ఫలాన్ని తినకుండా మానవుడు పట్టుమని పదికాలాల పాటు ఆరోగ్యంగా జీవించలేడు.

ఏడాదికి తినే ఆహారం

సాధారణ మానవుడు ఏడాదికి, ఎనిమిది పెండల పౌనుల ఆహారం తింటాడు. ఈ అంచనాలో ద్రవపదార్థాలు చేరలేదు. ఏడాదిలో తినే ఎనిమిది పెండల పౌనుల ఆహార పదార్థాన్ని శాస్త్రీయమైన పద్ధతి మీద తినడం ఆరోగ్యాన్ని నిలుపుకోడానికి అత్యవసరం.

అత్యవసరమైన ఆ పనిని

చేయడానికి మనం తినే ఆహార పదార్థాలలోని పంటమినులు, వాని విలువలు, వాటి ఏర్పడి విచిత్రములు మున్నగు వానిని తెలుసుకోవలసి ఉంది. వానిని తెలుసుకోవడం కోసమే 'ఆకు కూరలు' అను గ్రంథము రచియింపబడింది. ఈ 'కాయ కూరలు' కూడ అదే దృష్టితో వ్రాయబడింది.

ఆకులకంటే బలకరాలు

ఈ సందర్భంలో మనం ముఖ్యంగా జ్ఞాపకముచేకోవలసిన సంగతి ఒకటి ఉంది, అది ఏమిటంటే ఆకుకూరల కంటే కాయ కూరలు ప్రాయశః ముగా బలకరములైనవి.

వంట సమయంలో ఆకుకూరల విషయంలోవలెనే కాయ కూరల విషయంలో కూడా

వహింపవలసిన మెలుకువలు
కొన్ని ఉన్నాయి.

తరగడం: కడగడం

కాయకూరలు తరగడంలో,
తరిగిన ముక్కల్ని కడగడంలో
వంచి జాగ్రత్త అవసరం.

అరటికాయలు తరిగేటప్పు
డు మనవారు పై చెక్కు బాగా
తీసివేస్తారు. తరిగిన ముక్కల్ని
నీళ్లున్న గిన్నెలో వేస్తారు.
తరగడం పూర్తి ఏడాక ఆ
ముక్కల్ని ఆ నీళ్లలో కడుగు
తారు. ఆమీద ఆ నీళ్లు ఒంచే
స్తారు. ఆ నీళ్లు కాదనల్ల రంగు
లో ఉంటాయి.

వంకాయల విషయంలో
కూడా ఇట్టి పద్ధతే ఉంది. ఎటు
వచ్చి వంకాయలకి చెక్కు
తీయరు. తరిగిన ముక్కల్ని
మాత్రం నీళ్లున్న గిన్నెలో
వేస్తారు. తరగడం పూర్తి
అయ్యాక ఆ ముక్కల్ని ఆ నీళ్ల
లో కడుగు తారు. ఆమీద
ఆ నీళ్లు ఒంచేస్తారు. అరటి
కాయ ముక్కలు కడిగిన నీ
ళ్లంత నల్లగా కాకపోయినా

వంకాయ ముక్కలు కడిగిన ఈ
నీళ్లు కూడా కొద్దిగా రంగుమారి
ఉంటాయి.

కడిగిన నీటి రంగు

దీనివల్ల మనం అరటిముక్క
ల్లోని, వంకాయ ముక్కల్లోని
కొన్ని రసాయనిక పదార్థాలు
నీటిలో కలిసి నీటిరంగుని మార్చి
ఉన్నాయని గ్రహింపవచ్చు.

నీటి రంగుని మార్చిన ఈ
పదార్థం ఆ కాయల్లోని అత్యంత
జీవపోషకమైన దని శాస్త్ర
వేత్తలు చెబుతున్నారు.

న్యూయార్కు స్టేట్ డైటి
టిక్ అసోసియేషన్ కు (New-
York State Dietetic Associ-
ation) చెందిన ఎలియనోరా
సెస్సు వ్రాసిన అమెరికాన్
న్యూట్రిషన్ ప్రైమర్ (America's Nutrition Pri-
mer) అను గ్రంథంలోని క్రింది
పంక్తులు ఈ సందర్భంలో అవ
శ్యం పఠనీయాలై ఉన్నాయి.

కాయల పై తోలు

‘కూరగాయల పై తోలును
చెక్కివేయవద్దు, ఒలిచివేయ

వద్దు. కాయల ముక్కల్ని వండడానికి ముందు నీటిలో నాననీయవద్దు.

ప్రతికాయకి దాని పైత్రోలు దానిలోని ప్రాణకృత్తుల్ని, లోహాల్ని చక్కగా సంరక్షించే ఆహ్లాదనం. ఆ ఆహ్లాదనం తొలగించి ఆ కాయముక్కల్ని నీళ్లల్లో నాననీయడంవల్ల దానిలోని పోషకపదార్థాలు బయటి నీటిలో కలిసి లోపించిపోతాయి.

పండేటప్పుడు కూడా కూర ముక్కల్ని ఎక్కువ నీళ్లలో ఉంచి ఉడికించడం పరిపాటి. ఈ పద్ధతిలో ఉడికించడంవల్ల కూడా ఆ కూర ముక్కల్లోని జీవపోషక పదార్థం నశించిపోతుంది.

కాయలు కాయలుగానే

కాబట్టి కాయలవల్ల లభ్యమయ్యే జీవపోషకపదార్థాల్ని పూర్తిగా పొందతలచినవారు కాయకూరల్ని ముక్కలు చేయకుండానే కాయలు కాయలు పళ్లెంగానే ఉడికించాలి. ఆ

ఉడికించడంలో అవసరమైనంత నీటినే వాడాలి.

ఉడకడం అయిపోయిన తరువాత ఆ నీటిని వార్చివేయడం కాని, ముక్కలు దేవికీసి ఆ నీటిని పారపోయడం కాని చేస్తారు.

కూరలు ఉడికించిన నీరు

కూరలు వార్చడం, పండడం కూడా అంత మంచి పద్ధతి కాదు. ఉడికించిన కాయలలోని పోషక పదార్థ సారమంతా ఆ నీటిలోనికి దిగుతుంది. ఆ నీటిని పారపోయడం ఆ పదార్థ సారాన్ని పారపోయడమే. కాబట్టి కూరల్ని ఉడికించిన నీటిని పరిహారించక చాచుకోకాని, పులుసులో కాని కలుపుతూ ఉండడం చాలా మంచిది.

కాయల్ని ఉడికించేటప్పుడు ఎంత తక్కువ నీరు అవసరమో అంత తక్కువ నీటినే ఉపయోగించాలి.

ఈ పంక్తులు ఆయుర్వేద శాస్త్ర సమ్మతాలు కూడా ఏ ఉండడాన్ని నిరూపించవచ్చు.

కమాయవిధానంలో

ఆయుర్వేదవైద్యంలో కమాయాలు ఒక బౌద్ధ భాగం. నీటిలా ఓషధుల్ని వేసి చతుర్థ భాగావశేషంగా కాని, అష్ట భాగావశేషంగా కాని కాచి వడపోసుకుని ఉపయోగించడం కమాయవిధానం. ఈ విధానం వల్ల ఓషధుల గుణం నీటికే ఎక్కువవుతుంది. ఆ నీటిని ఉపయోగించడంవల్ల రోగాలు తగ్గుతాయి.

కమాయ విధానంలో మనం ఓషధీగుణాల్ని సంతరించుకొన్న నీటిని స్వీకరించి తమ గుణాల్ని నీటికి దత్తంచేసి నిస్సారములై పోయిన ఓషధుల్ని పరిహరిస్తున్నాము.

మరి కూరగాయల విషయంలోనో?

నిస్సారముగా నిలిచిపోయే

కూరగాయల గుణాల్ని సంగ్రహించుకొన్న నీటిని పారబోస్తున్నాము. సారాన్నంతా తాము ఉడికిన నీటికి ఇచ్చి ఇక నిస్సారాలుగా నిలిచి పోయిన

కూరగాయల్ని మహా ప్రసాదంగా తింటున్నాము. తిని ఆ కూరలు మనకు కలిగింపవలసిన బలాన్ని కలిగించలే దని వాపోతున్నాము.

ఇక్కడ దోషం కూరగాయలది కాదనీ, దోషం అంతా మన వంట పద్ధతిలో ఉందనీ మనం తెలుసుకోవలసి ఉంది.

పైతోలు చెక్కలతో కూడా

కూరగాయల్ని ఉడికించే విషయంలో మరో శాస్త్రవేత్త ఇంకోమెలుకుప చెబుతున్నాడు.

పైతోలు చెక్క తప్పని కూరగాయల్ని ఉడకబెట్టేటప్పుడు ఆ కూరగాయల్ని వాని పైతోలు చెక్కలతో కూడా ఉడికించడం మంచిదని అతని సలహా.

పుల్లని నీటిలో ఉడికింపు

పుల్లని నీటిలో (అనగా చింతింపడం, నిమ్మకాయ రసం మొదలయినవి చేర్చిన నీటిలో) ఉడికించడంవల్ల కూరగాయల్లోని ప్రాణకృత్తులు అతన్వరగా నశించవని అతని

నమ్మిక. అందుచేత కూరగాయలు ఉడికించే నీటిలో ముందు కొద్దిగా నిమ్మరసం పిండడం మంచిదని ఆ పరిశోధకుడు చెబుతున్నాడు. ఈ పద్ధతిలో కూరగాయలు ఉడికించడంవల్ల వానిలోని ఆరోగ్యకారక పదార్థాలు అంతగా నశించక నిలిచి ఉంటాయని అతని నిర్ణయం.

సోడా వేయడం

కూరగాయలు ఉడికించేటప్పుడు కొద్దిగా సోడా వేయడం పాశ్చాత్య పాక సంప్రదాయం. సోడా వేయడంవల్ల కూరగాయల్లోని ప్రాణకృత్తులు నశిస్తాయా, నశించవా అనేది ఒక పెద్ద చర్చనీయాంశమై ఉంది.

లండన్ విశ్వవిద్యాలయాధ్యాపకుడు ఒకడు 'ప్లాక్' పత్రికలో సోడా వేసి ఉడికించిన కూరగాయలు తమ ప్రాణకృత్తుల్ని పోగొట్టుకోవని చెప్పి ఉన్నాడు.

విటమిన్ల నాశనం

మరిఒక శాస్త్రవేత్త దీనికి విరుద్ధమైన అభిప్రాయాన్ని ప్రక

టిస్తున్నాడు. సోడా తొరిగుణం కలిది కావడంచేత విటమిన్లను తప్పకుండా నాశనం చేస్తుందని అతని నిర్ణయం. సోడా వేయడం వల్ల కూరలకి కొత్తదాని, నువాన కలుగుతుందనే అభిప్రాయం కూడా దురభిప్రాయమే అని అతని నిర్ధారణ.

సోడా వేసిన కూరలు రంగు మారకుండా ఉంటాయని ఒకానొక అనుభవజ్ఞుడు అంటున్నాడు.

సోడా విషయంలో శాస్త్రవేత్తలు ఏకాభిప్రాయగతులై ఉండలేదు. ఇంతకూ అప్పుడాల్లో తప్ప ఇతర వంటకాల్లో సోడా వేసుకునే సమస్య మనకు లేదు కాబట్టి ఈ విషయం తెలుసుకోవడమే కాని విస్తరించుకోవడం మనకు అవసరం.

ఉడికేకాలం

లేతవి తాజావి ఐన కూరలు త్వరగా ఉడుకుతాయి. ఇట్టి కూరలు ఉడకడానికి ఇరవై నిమిషాల కాలం సరిపోతుందని అనుభవజ్ఞులు అంటారు. ముదు

రువి, కొన్నాళ్లు నిలవ ఉన్నవి
 ఐన కూరలు ఉడకడానికి నలభై
 నిమిషాలు పడుతుంది. ఇంట
 కత్తెలు ఈ విషయాన్ని తప్పక
 జ్ఞప్తియందు ఉంచుకోవాలి.

వేపుడుకూరలు విషతుల్యములు

చిగురున వేపుడుకూరల్ని
 గురించి ఒకమాట.

ఈనాడు వేపుడు కూరలు
 గొప్పతనానికి ఒక లక్ష్యంగా

ఉన్నాయి. కరకర లాడుతూ
 అవి జిహ్వకు రుచిగా ఉండే
 మాట నిజమే. కాని అవి విష
 తుల్యములుగా భావింపవలసి
 ఉంది. సాధుగులయ్యేటట్లు
 వేగిన కూర ముక్కుల్లో జీవపో
 వక పదార్థ మంతా హరించి
 పోతుంది. అనిస్సారపు పదార్థం
 తో కడుపు నింపుకోవడం
 నిష్ప్రయోజనం.



అరటికాయ

(Plantain : Musa Sapientum)

అరటికాయతో అనేకరీతులు,
అనేకదుమల వంటకాలు
చేయవచ్చు.

దీనికి నిదర్శనంగా మచవారు
ఒక కథ చెబుతారు.

ఆనందగజపతి : అరటికాయకూర
ఆనందగజపతివద్ద నేర్పరి
ఐన వంటబ్రాహ్మడు ఒకడు
ఉండేవాడట.

ఎడటవాడిని ఎద్దేవా చేసే
చపలస్వభావంగల తోడిరాజు
ఒకనాడు ఆనందగజపతి మహా
లుకు విందుకు వచ్చాడు. విందుకు
వచ్చినవాని సమక్షంలో ఆనంద
గజపతి వంటవానిని పిలిచి ఇతర
వంటకాలతో బాటు ఆనాడు
అరటికాయకూర కూడా తప్ప
కుండా చేయమన్నాడు.

వంటబ్రాహ్మడు ఆనాడు
ఇతరరకాల కూరలు అన్నీమాని
వేసి ఒక్క అరటికాయతోనే
పదిరకాల కూరలు వండాడు.

అనేకరీతులు : అనేకదుమలు

విందుకు వచ్చిన బ్రాహ్మడు
ఆ పదిరకాలకూరల్లో ఒకదానిని
కూడా అరటికాయ కూరగా
గుర్తించలేక పోయాడు. పొల్లి
పట్టలేక ఎద్దేవా చేసే ధోరణిలో
ఆనందగజపతితో 'ఏమండీ!
మీ వంటబ్రాహ్మడు మీమాట
వినడా ఏమిటండీ? మీరు చేయ
మన్న అరటికాయకూర అతను
చేయనే లేదే' అని అన్నాడు.

అప్పుడు ఆనందగజపతి సీ
సమాధానం ఏమిటన్నట్లుగా
వంటబ్రాహ్మణ్ణి చూశాడు.
అందుమీద వంటబ్రాహ్మడు
'ప్రభూ! వడ్డించిన కూరలన్నీ
అరటికాయలవేనండి. మసలా
మార్పులతో వివిధదుమలు
వచ్చాయండి.' అన్నాడు.

అతిథిరాజు ఆననం అవమా
నంతో ముడుచుకు పోయింది.

హాం అరటికాయలు

1. అరటితో అనేకరకాలు

ఉన్నాయి. అందులో బొంత అరటికాయల్నే ఎక్కువగా కూరకు వాడతారు.

అరటికాయలే కాక దూట (దవ్వ), పువ్వు కూడ కూరకు, పచ్చళ్లకు ఉపయోగిస్తారు.

ఇతరకూరలు దొరకని రోజుల్లో కూడా అరటికాయలు దొరుకుతాయి. పైగా అన్ని కూరకాయలకంటే ఇవి మరి నాలుగురోజులు నిలవ కూడా ఉంటాయి.

బజారులోని శ్రేష్ఠము

అప్పుడు కోసిన అరటికాయల కంటే కొద్దిరోజులు నిలవఉన్న కాయలే కూరకు బాగా ఉండడం పలువురి అనుభవంలోని విషయం. అందుచేతనే అరటికాయ బజారులోది, వంకాయ తోటలోది శ్రేష్ఠమైన దని జనవాక్యం ఏర్పడింది.

లేత : ముదురుకాయల గుణాలు

లేత అరటికాయ శీతలంగా, మధురంగా, నగరుగా, దుచిగా కొద్ది పులుపుతో కూడినదిగా, పిత్తనాశనకరంగా ఉంటుంది.

ఇంచుకంత ముదిరిన అరటికాయ కొంచెం వగరుగా, గురువుగా, అగ్నిమాంద్యకరంగా ఉంటుంది.

బాగా ముదిరిన అరటికాయ వగరుగా, చేదుగా, మలబద్ధకారిగా, రూక్షంగా, శీతలంగా, పథ్యకారిగా ఉంటుంది. జ్వరాన్ని హరించి అగ్నిదీపనాన్ని కలిగిస్తుంది. దప్పిని తగ్గిస్తుంది.

అరటికాయలు గ్రహణిరోగంలో పథ్యకారులై ఉంటాయి. అరటికాయ వంటకాలు

అరటికాయను కాల్చి మూమూలు పచ్చడి, పులుసు పచ్చడి చేస్తారు. కాల్చిన అరటికాయల గుజ్జతో పులిహోర చేస్తారు. చాలా దుచిగా ఉంటుంది.

అరటికాయలకూర నోట రక్తంపడే వ్యాధిని తగ్గిస్తుంది. స్త్రీలకు సుమవ్యాధుల్ని, ప్రదర వ్యాధుల్ని నయం చేస్తుంది.

అరటికాయల పిండి

బొంత అరటికాయలు చెమ్మ దీసి ముక్కలు కోసి ఎండించి పొడికొట్టి జల్లించి ఉప్పు కారం

కలిపి కొందరు నంటకాల్లో వాడతారు. కొందరు చపాటీలు చేసుకు తింటారు.

బాగా ముదిరిన అరటికాయల్ని చక్రాలాగున కోసి ఎండ బెట్టి పిండికొట్టి ఆ పిండిని నీటితో తడిపి వడియాలు పెట్టేది. ఆ వడి యాలలో ఉప్పు కలుపుకుని తింటే పులితేనుపులతో కూడిన అజీర్ణము తగ్గుతుంది.

కష్టమీద జీర్ణమాతుంది

బొంతఅరటికాయలొని పిండి పదార్థం చాలా కష్టమీద జీర్ణ మాతుంది. అందుచేతనే అరటి కాయలవద్ద కొద్దిగా అజీర్ణం

చేసే గుణం ఉండడం. అరటి కాయలు కొంతవరకు మల బద్ధాన్ని కూడా కలిగిస్తాయి అని చెప్పవచ్చు.

విరుగుళ్లు

మిరియాలు, జీలకర్ర, నెయ్యి- ఇవి అరటికాయదోషానికి విరుగుళ్లు.

టానిన్ అనే పదార్థం

కూరపువాడే అసగా పచ్చి అరటికాయల్లో టానిన్ అనే పదార్థం ఉంది. బంగాళాదుంపల్లో ఉన్నంత పిండిపదార్థం అరటికాయల్లో కూడా ఉంది.

అనప కా య

అనుముల్ని ప్రత్యేకం కూరగా వండుకోవడంలేదు. వంకాయల్లో వీని పచ్చికాయలు కలగలుపు కూరగా వాడుతారు. ఆ కూర గంచేత అనుముల్ని కూరగా యల్లో చేర్చడమైంది.

నామాలు

ఎండుఅనుముల్ని వేయించి

పప్పు చేసుకుని తింటారు.

అనుముల్ని సంస్కృతంలో నిష్పావ, వల్లక అనే నామాలతో వ్యవహరిస్తారు.

‘సర్వాపిగుణకల్పకం’ అను ముల గుణాల్ని ఇట్లా వర్ణిస్తా ఉంది :

“అనుములు వాత, పిత్త

రక్త, మూత్రకోగాలని కలిగి
స్తాయి. కాక చేసి విదాహాన్ని
పుట్టిస్తాయి. శ్లేష్మాన్ని, వాపుని
కలిగిస్తాయి. గురుత్వంగా ఉండి
శుక్రానికి వీరసాన్ని చేస్తాయి.
ఇవి శరీరంలో అతి వేగంగా
వ్యాపిస్తాయి. చనుబాలను వృద్ధి
పరుస్తాయి.”

రసము: విపాకము

అనుములు మధురరసం కలిగినవే. ఏనా సాకకాలమందు పులుపుగా మారుతాయి.

ఇవి నేత్రాలకి చెరువు చేస్తాయి. పచ్చి అనపకాయలకు ఒక విధమైన మదపువాసన ఉంది.

అనుములు తింటే అపాన వాయువు హెచ్చు. అనుములు తిన్న ముడ్డి అనే నానుడి అందరూ ఎరిగినదే.

మలభంగా జీర్ణంకావు

అనుములు బాగా బలాన్ని, చెల్లతారు.

పుష్టిని కలిగిస్తాయి. ఏనా నులభంగా జీర్ణంకావు.

జీర్ణశక్తి బాగా ఉన్నవారు వీటిని మోతాదుగా వాడవచ్చు. మిగతావారు వీటిని బొత్తిగా వాడకుండాడగ మంచిది.

అనుములతో కట్ట

అనుములతో తయారు చేసిన కట్టు స్త్రీలకు చనుబాలను వృద్ధి చేస్తుంది. అనపకాయలవలె అనపకట్టు నేత్రాలకి చెరువు చేయదు. సరికదా పై పెచ్చు నేత్రకోగాల్లో హితకరమై కూడా ఉంటుంది.

అపాథమాసం: అనపపప్పు

అపాథమాసంలో మునగ కూర, అనపపప్పు కలగలుపు కూర వండి తినే ఆచారం కొన్ని కుటుంబాల్లో ఉంది. ఈ కూర వల్ల శరీరంలోని కొన్ని రకాల విషాలు హరించిపోతాయని

అలచందకాయ

(Dolichos catiang)

నామాలు

అరవంలో దీనిని కారామణి
అని అంటారు; సంస్కృతంలో
ధవళ, రాజమాపక
అంటారు.

గుణాలు

అలచందకాయలు స్వాదు
గా, రుచిగా ఉంటాయి. కాని
రూక్షగుణం కలవి. కషాయరసం
కలిగి లఘువుగా ఉంటాయి.
తృప్తిని కలిగిస్తాయి. మలాన్ని
బంధిస్తాయి. వాతకఫాల్ని పెంచు
తాయి. చనుబాలని వృద్ధి
చేస్తాయి.

కాలు

అలచందకాయల్లో తెలుపు,
రుపు, నలుపు భేదాలు ఉన్న

ట్లున్నాయి; అందులో పెద్దకాయల
గింజలు గుణవత్తరాలైనట్లున్నాయి
కొన్ని వైద్యగ్రంథాలు చెబు
తున్నాయి.

వంకాయలతో కలగలుపుగా
కాని, ప్రత్యేకంగా కాని అలచంద
కాయల్ని కూరవండుతారు.
పచ్చి అలచందకాయలు
ఆమాన్ని పెంచుతాయి.

విరుగుడు

అలచందకాయలకు ఉప్పు
విరుగుడు వస్తువు. అనగా ఉప్పు
చేర్చుకుని వంటకాల్లో వీనిని
తినే దోషం అంతగా ఉండదు.

వీనిని ప్రత్యేకం ఉడకబెట్టి
కాని, తంపటవేసి కాని తినే
అజీర్ణాన్ని, వైత్యాన్ని చేస్తాయి.

ఆగాకరకాయ

(Momordica dioica)

నామాలు

ఆగాకరను సంస్కృతంలో ఫల
నఖ, కర్కోటకీ, వాయసీ,
మోక్షి, ఫలపూరక అని వ్యవ

హరిస్తారు.

గుణాలు

ఆగాకరకాయ హృదయా
నికి మేలు చేస్తుంది. అందులో

కషాయ, మధురరసాలు రెండూ ఉన్నాయి. ఆగాకర అగ్నిదీపనాన్ని కలిగించి పాచనాన్ని చేస్తుంది. రుచిగా ఉంటుంది.

ఆగాకర కళ్లజబ్బుల్ని తగ్గిస్తుంది. వెంట్రుకల్ని బుద్ధిని వృద్ధిచేస్తుంది. త్రిదోషాల్ని పోగొడుతుంది.

మంచి బలకరమైంది

ఆగాకర కాయకూర మాంసపుకూరలతో తుల్యమైన బలం కలది.

ఆగాకర కాయలనే కాకుండా పళ్లను కూడా కూరకి, పులుసుకి వాడుతారు.

ఆగాకరవద్ద కొద్ది గురుత్వం చేసే గుణం ఉంది. నిమ్మ పులుసు, నెయ్యి ఆగాకరకు

విరుగుళ్లు.

వ్రణాలచే బాధపడేవారికి ఆగాకర కాయకూర మిక్కిలి పథ్యమై ఉంటుంది.

గాఢామౌనస్యే గుణం

గాయాల్ని మాన్పే గుణం ఆగాకరవద్ద బాగా ఉంది. ఆగాకర కాయలు తెచ్చి రెంజేసి ముక్కలుగా కోసేది. వానిని నువ్వులనూనెలో నానవేసేది. ఆగాకరముక్కలు నూనెలో నానుతూ ఉండగా ఎండలో పెట్టేది. రెండు మూడు దినాలకు ఆనూనె బాగా ఎర్రపడుతుంది. అప్పుడు ఆనూనెలో మంచి తడిపి పైన పూస్తూ వస్తే గాయాలు త్వరగా మానుతాయి.

అనబకాయ

(Bottle gourd : Cucurbita lagemaria)

సామాలు

అనబకాయను ఆనపకాయ, పోకాయలకు మనదేశంలో కొన్ని సారకాయ, అనగపుకాయ, చాంతాల్లో వదరు కాయలని అని కూడా వ్యవహరిస్తారు. పేరున్నట్లు కూడా కనిపిస్తూ గుండ్రని ఆనపకాయల్ని కుండ ఉంది.

ఆనపకాయ లంబారు. ఆనప

ఆనపను అరవంలో సారై
అంటారు.

తుంటీ, మిష్టా, మహాతుంటీ,
రాజాలాబు, అలాబునీ అనేవి
ఆనపకాయయొక్క సంస్కృత
నామాలు.

పాదుల పెంపకం

ఆనబకాయల పెట్టిన వారిం
లోగా మొలకెత్తుతాయి. రెండు,
మూడు మాసాలకు పూస్తాయి.
శీతగాలి బాగా తిరిగిన రోజుల్లా
ఈ పాదులు తూళగా కాస్తాయి.

ఈ పాదుల్ని శ్రావణ భాద్ర
పదమా నాల్గోనూ, మాఘ
ఫాల్గుణమాసాల్లోనూ పెట్టి పెం
చవచ్చు. శ్రావణ భాద్రపద
మాసాల్లో పెట్టిన పాదులు శీత
గాలి ప్రారంభ మధ్యేసరికి
పూతి ప్రారంభిస్తాయి కాబట్టి
బాగా కాస్తాయి. వేసవిపాదుల
కాపు ఇంత విస్తారంగా ఉండదు.

ఆనపపువ్వులు తెల్లగా ఉం
టాయి.

పురుగులు పట్టడం

ఆనపఆకులకు పచ్చపురుగులు
పట్టడం తరుచు. ఆ పురుగుల్ని

జాగ్రత్తగా ఏరి పారవేయాలి.
పొగాకు, సున్నము కలిపి తీగల
మీద, ఆకులమీద చల్లి తే పచ్చ
పురుగులు నశిస్తాయి.

రకాలు

ఆనపకాయల్లో గుండ్రని,
కోల రకాలు ఉన్నాయి. వీటిలో
కోల కాయ లే పధ్యమైనవని
చెబుతారు. వంకాయల్లో తెల్ల
వంకాయల్లాగ ఆనపకాయల్లో
గుండ్రపాటివి దోషయుక్తాలని
పెద్దలమాట.

ఆనపకాయల్లో రూపాన్ని
పట్టి రెండు రకాలు ఉన్నట్లే
రంగును పట్టి కూడా రెండు
రకాలు తెల్ల ఆనప, నల్ల ఆనప
అనేవి—ఉన్నాయి.

‘తెల్లసారకాయ మధుర
రసం కలది. శుక్రాన్ని వృద్ధి
చేస్తుంది. పిత్తాన్ని తగ్గించి శ్లే
ష్మాన్ని ప్రకోపింప చేస్తుంది.
రూక్షంగా, పిచ్చిలంగా ఉండి
గురుత్వాన్ని కలిగిస్తుంది’ అని
తెల్ల ఆనబకాయను గురించి
వైద్యగ్రంథాలు చెబుతు
న్నాయి.

చారల ఆనబకాయ

కోల, గుండ్ర, తెల్ల, నల్ల అనే రకాలుమాత్రమే కాక చారల ఆనప అని ఇంకోరకం కూడా ఉంది. చారలు ఉండే ఆనపకాయకి 'అహ్నికఛాస్కరం'లో వాడబడ్డ 'భావదుష్టాలాబూ' అనే సంస్కృతపర్యాయపదాన్ని బట్టి అవి అంతమంచివికావని మనం గ్రహించవలసి ఉంటుంది.

అన్నిరకాల ఆనపకాయలు మధురవిపాకం కలవి.

ఆనబకాయకూర తాపశమనంగా ఉంటుంది. చలవచేసి మూత్రాన్ని జారీచేస్తుంది.

గర్భపోషణకారి వింది

ఆనబ గర్భపోషణకారి ఐన కూరగాయ. కాబట్టి చూలిం తలు అందులో ముఖ్యంగా కాక తత్వం కలవారు ఆనపకాయ కూరని అప్పుడప్పుడు వాడుతూ ఉండడం మంచిది.

ఆనపకాయగుణాల్ని వస్తుగుణకల్పకం ఇట్లా వర్ణిస్తూఉంది:
'ఆనపకాయ మధురంగా

ఉంటుంది. శుక్రాన్ని వృద్ధి చేస్తుంది. కఫపిత్తాల్ని హరిస్తుంది. కాని కొంచెం గురుత్వం చేస్తుంది.

లేతసారకాయ శోష, హృద్రోగం, స్త్రీలలో వీలని పోగాట్టి దుచిని ఇచ్చేదిగా ఉన్నా విస్తరించి వాడకూడదు. అది మలాన్ని బంధించి వాతపిత్తాల్ని ప్రకోపింప చేసి విష్టంభిగా ఉంటుంది.'

చింతపండు రవ్వపులుసు పెట్టిన ఆనబకాయకూర అన్ని మాంద్యాన్ని కలిగించదు.

ఆవాలు విరుగుడు

ఆనపకాయ సంబంధమైన దోషాల్ని హరించడములో ఆవాలు శ్రేష్ఠమైనవి. అందుచేత ఆవపెట్టిన సారకాయకూర దోషరహితమై ఉంటుంది.

ఆనపకాయ ముక్కల్ని ఎండించి చూర్ణం చేసి ఆచూర్ణాన్ని తేనెతో నేపిస్తే ప్రదరరోగాలు నశిస్తాయి.

లేత: ముదురు పరీక్ష

ఆనపకాయలు ముచికవద్ద

సులభంగా గిల్లుపడితే కూరకు
అర్హమైనవి. సులభంగా గిల్లు
పడనివి ముదిరిపోయాయి అనీ,
కూరకు పనికి రావనీ గ్రహిం
చాలి.

ఆనబకాయల్లో లేతవే కూ
రకు శ్రేష్ఠమైనవనీ, ఏమాత్రం
ముదిరినా అవి కూరకు పాడ
కూడదనీ తెలుసుకున్నాము.

ముదురుకాయల ఉపయోగం

అయితే కొన్ని ప్రయోజ
నాలకోసం ఆ న ప కా య ల్ని
బాగాముడరని వ్వ డం క ల ను.
బాగా ముదిరి పాపాని ఎండిన
ఆనపబుర్రలు నాగస్వరం బుర్ర
లుగా; తంబూరా. వీణ మొద
లైన సంగీతనాధనలకు బుర్రలు
గా; తాబేటికాయలకు చుర్రలు
నీటిబుర్రలుగా ఉపయోగిస్తాయి.

ఉ స్తి కా య

(Solanum Trilobatum)

ఉస్తివి ఉచ్చిత అని కూడా
అంటారు. ఉస్తి ముళ్లుగల
తీగజాతి లోనిది. దీని కాయలు,
పళ్లు కూరకు, పులుసుకు పాడ
తారు.

కాయలు ఆకుపచ్చగా, పళ్లు
ఎర్రగా ఉంటాయి.

చేదురసం కల కూర

బ్రాహ్మణులు తద్దినాల్లో
కోరి వండే కూరల్లో ఉస్తికా
యలకూర ఒకటి.

ఉస్తి చేదురసం కలది. వేడి

చేసి శ్లేశ్మన్ని హరిస్తుంది.

ఉస్తి కాయల కూర వీర్య
వృద్ధిని కలిగిస్తుంది; జఠరాగ్నిని
వృద్ధిపొందిస్తుంది; త్రిదోషాల్ని,
క్రిముల్ని చరిస్తుంది; విశేష
నాన్ని చేస్తుంది.

ఉచ్చితకాయ వడియాలు

ఉచ్చితకాయలతో వడి
యాలు పెడతారు. మినప
పప్పులో కాని, పెసరపప్పులో
కాని ఉస్తికాయల్ని చేర్చి వలసి
నంత ఉప్పు, కారం వేసి వడి

యాలు పెట్టి ఎండిస్తారు.

ఈవడియాల్ని నేతిలో కాని, నూనెలో కాని వేయించుకుని తింటే చాలా పథ్యంగా ఉంటుంది. నేత్రరోగాల్లో, క్రిమి రోగాల్లో, శ్లేష్మరోగాల్లో హితకరంగా ఉంటుంది.

ఉస్తికాయవరుగు

ఉస్తికాయల్ని ఎండబెట్టి వరుగు చేస్తారు. ఈ వరుగును నూనెలో కాని, నేతిలో కాని వేయించుకుని తింటే బాగా శ్లేష్మహరంగా ఉంటుంది. మిక్కిలి పథ్యకరమైంది.

ఉస్తివరుగుల్ని పుల్లటి మజ్జిగలో నాననిచ్చి ఎండబెట్టి నూనెలో కాని, నేతిలో కాని

వేయించుకుని తింటే రుచికరంగా, పథ్యకరంగా ఉంటాయి.

ఉస్తిపండు వేసి కాచిన ఆముదం కాని, నేయికాని పిల్లలకు ఉగ్గుపెడితే దగ్గుతగ్గుతుంది.

కాశీఉస్తి భోగట్టా

ఉస్తిలో కాశీఉస్తి అని మరి ఒకరకం ఉంది. కాశీఉస్తి నే కాశీవంగ అని కూడా అంటారు.

మామూలు ఉస్తికి ఆకు మీద, కాయతోడిమమీద, తీగ మీద ముల్లు ఉంటే కాశీ ఉస్తికి ఆకులు ముల్లే ఉండవు. కాశీ ఉస్తి మామూలు ఉస్తిలాగ తీగెగా పాకక మొక్కలా ఉండి పోతుంది.

కాశీఉస్తికాయలు గాఢంగా విరేచనాన్ని చేస్తాయి.

కాకరకాయ

(Bitter gourd: Momardica Charantica)

క. వేయాలు వగల కూరలు

గాయ లనేకములు ధాత్రిగల వందులలో

నాయకములురా కాకర

కాయలు మఱి కుండవరపు కవి చాడప్పా!

— కవి చాడప్ప శతకము.

అని కవిమన్నన లందిన కూర
గాయ కాకరకాయ,

నామాలు

కాకరని అరవంలో వావ్
అంటారు.

సంస్కృతంలో కారవేల్లం,
కటిల్లం, ఉగ్రకాండం. సుకాండ
కం అని మామూలు కాకర్ని -
కారవల్లి, వారివల్లి, పృథ్విదల్లి
అని పెద్దకాకర్ని పిలుస్తారు.

కాకరపాదుల పెంపకం

కాకరకు బొత్తిగా ఇనక నేల
కాని, బంకమట్టి నేల కాని పనికి
రాదు.

కాకరగింజలు పాతిన వారం
దినిల్లో మొలకెత్తుతాయి.

కాకరగింజల్ని పాదులు
ఎక్కడ పెట్టతలచామో అక్కడ
పెట్టడం మంచిది. మొలకెత్తిన
తరవాత పెరికి మరో
సలంలో నాటే పద్ధతి అంత మంచిది
కాదు.

బాగా సత్తువ చేస్తే పాదు
పెట్టిన నెలాపదిహేను రోజులికి,
లేకపోతే రెండునూసాలికి కాపు
పట్టుతుంది. సత్తువ చేయనిచోట

మూడుమాసాలకి కాని కాపు
పట్టదు.

వంగ పాదులంతగా, బీర
పాదులంతగా కాకర పాదులు
పొలముల్లో పైరుచేసే ఆచారం
లేదు.

వేడివిత్తనాతి

మామూలుగా నీళ్లు పోసిన
కాకరపాదులకంటే వేన్నీళ్లు
పోసే కాకరపాదులు ఎపుగా
ఎదో కాయడం పలుపురి అనుభవంలోని విషయం.

పెరటిలో కాకరపాదు పెట్టి
యింటివారు పోసుకునే వేడినీ
ళ్లన్నీ దాని మొదటికి పారే
టట్టు చేస్తూఉంటే అది బాగా
ఎదిగి కాస్తుంది.

సంవత్సరం పాడుగునా

కాకరకాయల్ని కొద్ది శ్రద్ధ
తో సంవత్సరం పాడుగునా
కాపించవచ్చు. కాకరపాదుల్ని
సంవత్సరానికి మూడుసార్లు
ఫిబ్రవరి, మార్చి మాసాల్లో-
జూన్, జూలై మాసాల్లో-సెప్టెంబరు,
అక్టోబరు మాసాల్లో పెడితే
నాగా లేకుండా సంవత్సరం

పోడుగునా కాపించవచ్చు.

రకాలు

పెద్దకాకర, పొట్టికాకర అని కాకర రెండురకాలు. పెద్దకాకర అనగా పోడుగు కాకరకాయలు రంగునుబట్టి రెండు రకాలు : ఆకుపచ్చకాయల రకం ఒకటి, తెల్లకాయల రకం మరొకటి.

తెల్లకాయలు అత్యంత శ్రేష్ఠాలు

వంకాయల్లో తెల్లకాయలు అపఖ్యమై ఉండగా కాకరకాయల్లో తెల్లవి అత్యంత శ్రేష్ఠాలై ఉన్నాయి.

కాకరకాయ స్వస్థకరమైంది; రసాయనికగుణం కలది; జీర్ణశక్తిని కలిగిస్తుంది.

కాకరకాయలు పైత్యశాంతిని కలిగిస్తాయి.

ఎముకల మూలుగులకు పటుత్వాన్ని కలిగించే శక్తి కాకరకాయల్లో విస్తరించి ఉంది.

క్రిమిల్ని పోగొడుతుంది

కాకరకాయగుణాల్ని సర్వామధిగుణకల్పకం ఇట్లా వివరిస్తూ ఉంది :

“కాకరకాయ కొంచెం కాక

చేస్తుంది. సర్వరోగాల్ని పోగొడుతుంది. నేత్రాలకి మేలు చేస్తుంది. లఘువుగా ఉంటుంది. అగ్నిదీప్తిని ఇస్తుంది.”

శీతవీర్యం కలది

ధన్వంతరినిఘంటువు కాకరకాయల గుణాల్ని ఇట్లా కీర్తిస్తూ ఉంది:

“కాకర శీతవీర్యమూ, తిక్తరసమూ కలది. గట్టి పడిన మలాన్ని భేదిస్తుంది. లఘువై ఉండి వాతాన్ని చేయకుండా ఉంటుంది.

పెద్దకాకర కొంచెం వేడి చేస్తుంది. దుచిని పుట్టించి సర్వరోగాల్ని పోగొడుతుంది. నేత్రాలకి మేలు చేస్తుంది. లఘుగుణం కలిగి అగ్నిదీపనకరమై ఉంటుంది.

జంతువిషాన్ని హరిస్తుంది

కుక్క, నక్క మొదలగు జంతువులు కరిచినప్పుడు పైని కట్టడానికి, లోపలికి నేవించడానికి కాకర ఆకు, కాయ, పండు మంచి ఉపయోగకాదులై ఉంటాయి.

కాకరకాయలు నాలెప్పుడును విమాన్ని కూడా విరిచివేస్తాయి.

కాకర చేదుకూర కాబట్టి రక్తశుద్ధిని చేస్తుంది. కాకర కాయలకూర వీర్యస్తంభనకరమైంది.

చర్మవ్యాధుల్లో హితకరమైంది

పొడగు కాకరకాయలు అగ్నిదీప్తిని కలిగిస్తాయి.

లేత కాకరకాయలకూర త్రిదోషాల్ని హరిస్తుంది.

ముమదు కాయలకూర విశేషచనకారి.

పొట్టి కాయలు కూడా కొంచెం యించుమించుగా ఇట్టి గుణాలే కలిగి ఉంటాయి. కాని ఇవి మిక్కిలి చేదుగా ఉంటాయి. ఆకలిని పుట్టిస్తాయి. చులకతనాన్ని కలిగిస్తాయి. చర్మవ్యాధుల్లో హితకరాలై ఉంటాయి.

వరుగు ఉపయోగం

కాకరకాయలు ముక్కలుగా కోసి ఎండబెట్టి వరుగు చేసి నిలవచేసుకునే పద్ధతి అక్కడక్కడ ఉంది. ఈ వరుగు నేతితో వేయించుకుని తింటే చిరు

చేదుగా ఉండి త్రిదోషాల్ని పోకాదుస్తుంది.

కాయల్నే కాకుండా పళ్లని కూడా ముక్కలుగా తరిగి ఎండించి వరుగు చేస్తారు. ఈ వరుగు కఫవాతాల్ని తగ్గించి పిత్తాన్ని పెంచుతుంది. జఠరాగ్నిని పెంపొందిస్తుంది. కాసాన్ని తగ్గిస్తుంది. రుచిని పుట్టిస్తుంది.

కాకరతీగ ఎండుముక్కలు

కాకరపండు మజ్జిగపచ్చడి చిత్తవికారాల్ని పోగొట్టి ప్రశస్తంగా ఉంటుంది.

ముదిరిన కాకరతీగముక్కలను ఎండబెట్టి నిలవడంచుకునేది. దఫాకు ఒకటిరెండు ముక్కలు కాగే చాదులో వేసుకుంటే ఆచాదుకు మంచి గమగమ వాసన కలుగుతుంది.

నిషిద్ధాలు

కాకతత్వంకలవారు కాకరకాయల్ని శరద్రుచు వాడకుండాడం మంచిది.

బలానికి మర్రిపుచ్చకునేటప్పుడు పెద్దకాకరకాయలవంటకాలు వాడకూడదు. వాడితే

అమండు పట్టు ఇవ్వకుండా
సోజింది.

వియసక దినుసులు

కాకరకాయ విరుగుడు వస్తు
ప్రస్తు పులును ఒకటి. అందు
నేత కాకరకాయల. కాకరపళ్ల

పులుసు కాని. పులుసుపచ్చడి
కాని పోషకహితమై చెందింది.

కాకరకాయలకు పులుసుతో

కాలు నెయ్యి, అవలు, పోస
కాయలు కూడా విరుగుడు
వస్తువులు.

కామంచికాయ

(Solanum Nigrum)

నామాలు

కామంచిని కాసర అనీ, కాసర
కూసర అనీ, గాజు అనీ,
కాచి అనీ వ్యవహరిస్తారు.

దీనిని అరవలు మంత్రవర్తి
అంటారు.

కాకమాచి, బహుఫలా,
గుచ్చఫలా, రసాయనవరా,
కుష్ఠగాళనీ అనేవి దీని సంస్కృత
నామాలు.

కామంచి చిన్నచెట్టు. దీని
కాయలు చిన్నవిగా, గుత్తులు
గుత్తులుగా ఉంటాయి. కాయ
విండా గింజలు ఉంటాయి.

కామంచిపళ్లు

కాయ, అకు చేదుగా ఉం

ది.

పళ్లు రుచిగా ఉంటాయి. ఈ

పళ్లను పిల్లలు అతి ఆప్య
యంగా తింటారు. అవి వానికి
చాలా మేలుచేస్తాయి.

అకలిని, అన్నహితవును కలి
గించే కాయకూరల్లో కామంచి
గ్రాశ్రేణికి చెందింది.

కంఠస్వరాన్ని బాగుపరుస్తుంది

కామంచి రసాయనద్రవ్యం
గా ఉండి కంఠస్వరానికి మేలు
చేస్తుంది; నేత్రాలకి హిత
కరమై ఉంటుంది.

కామంచి కాయలు, పళ్లు
కూడా చాలా మంచివి. త్రినో
మాల్ని పారిస్తాయి. ఉబ్బల్ని,
మేహరోగాన్ని, నిషరోమాన్ని,
కుష్ఠరోగాన్ని, హృద్రోగాన్ని,

ఎక్కిళ్లని, వాంతుల్ని తగ్గిస్తాయి. వరుగుల వాడకం

కామంచికాయలను, పళ్లను అరచి వారు ఎరుగులు చేసి జాగ్రత్తపెడతారు. కాయవరుగుల చేదు తగ్గడానికి పుల్లని చల్లలో నానబెట్టి పిడిచి ఎండి

స్తాడు. మూసెత్తో కాని, నేటితో కాని వేయించుకుని తింటే రుచిగా. ఆరోగ్యప్రదంగా ఉంటాయి.

కామంచివరుగులు పడి (అనగా మూడుతవ్వలు లేక నేరున్నర) మదరాసులో ఒక రూపాయివరకు అమ్ముతాయి.

కొబ్బరి కాయ

(Cocoanut : Cocos Nucifera)

నామాలు

కొబ్బరికాయల్ని తెలుగువారు టెంకాయలని కూడా వ్యవహరిస్తారు.

కొబ్బరిచెట్టుని అరవంలో తెన్నెమరం అంటారు.

నారికేళ, దృఢఫల, మహావృక్ష, మహాఫల, తృణరాజ, తృణఫల, మహాప్రాంశు, జీవతరు, దృఢబీజక, దీర్ఘదండ అనేవి దీని సంస్కృతనామాలు. గంగాబొండపు కొబ్బరి

కొబ్బరిలో గంగాబొండం అనే రకం ఒకటి ఉంది. ఇది ప్రత్యేకం నీళ్లకొబ్బరి. గంగా

బొండపు కొబ్బరికాయలలోని, లేతకొబ్బరికాయలలోని నీళ్లు మేహశాంతిని కలిగించి వీర్యానికి పునర్జన్మని ఇస్తాయి.

సర్వాషధిగుణకల్పకం టెంకాయ గుణాల్ని ఇట్లా వివరిస్తూ ఉంది :

పాత్రికడుపుని శోధిస్తుంది

“ కొబ్బరికాయ శీతలగుణం కలది. కొంచెం కష్టంమీద జీర్ణమౌతుంది. పాత్రికడుపుని శోధిస్తుంది. మలబంధాన్ని చేస్తుంది. దేహానికి పుష్టిని, శుక్రానికి వృద్ధిని కలిగిస్తుంది. వాతం, పిత్తం, రక్తదోషం, తాపం వీటిని

చూరింపజేస్తుంది.

సుగం పండిన కొబ్బరికాయ
దప్పిని, శోషను పోగొడుతుంది.
కాని సులభంగా జీర్ణంకాదు.

బాగా పండిన కొబ్బరికాయ
తియ్యగా, దుచిగా ఉంటుంది.
అగ్నికి దీప్తిని ఇచ్చి పిత్తాన్ని
కలిగిస్తుంది.

దంతరోగం, వాతరక్త
వ్యాధిలో కొబ్బరి మిక్కిలి హిత
కరమై ఉంటుంది.”

పచ్చికొబ్బరి : ఎండుకొబ్బరి

లేత కొబ్బరికాయ పైత్య
జ్వరం ని తగ్గిస్తుందని వస్తుగుణ
సాతం చెబుతూఉంది.

కొబ్బరిని పచ్చిదానిని, ఎం
డించినదానిని కూడా మనం నిరి
విగా వాడతాము. ఎండుకొబ్బ
రిని కరిడీ అంటారు. లాంటూ
లం వేసుకునేవారు సుగంధ
ద్రవ్యాల్లో కురుడీముక్కల్ని
కూడా చేర్చుకుంటారు. వక్క
పాడిలో కొబ్బరికోరు వేసుకుం
టారు.

కొబ్బరితో వంటకాలు

కొబ్బరి తురము చాలా

కూరల్లో వేస్తారు. కొబ్బరికోరు,
శనగపప్పు కూర బాగా ఉం
టుంది. కొబ్బరితో పులుసు
పచ్చడి, మజ్జిగ పచ్చడి చేస్తారు.
మామిడి, కాచడసిరి, నాక
మొదలయిన పుల్లటికాయలతో
కొబ్బరిని కలిపి పచ్చలు తయారు
చేస్తారు.

హృదయ చార్బల్యాన్ని
తొలగించే గుణం కొబ్బరివద్ద
ఉంది.

పచ్చికొబ్బరి వేడిచేస్తుంది.
శ్రమ, శోషల్ని తగ్గించి దుచిగా
ఉంటుంది. పచ్చికొబ్బరి తురు
మును వెచ్చచేసి కడితే వరి
బీడం తగ్గుతుంది.

కుడితి విరుగు.

కొబ్బరికి బియ్యం, సిమ్మ
పులుసు విరుగుట్ట. మొప్పలతో
కొన్ని బియ్యపుగింజలు వేస్తే
కొబ్బరిచెట్టు చచ్చిపోతుంది.
కొన్నింటిని పిడవకుండా బియ్యపు
కడుగు పోస్తూ వస్తే కొబ్బరి
చెట్టు చచ్చిపోతుంది. కొబ్బరి
కొబ్బరికి కుడితి మృత్యువు అనే
సామెత వుట్టింది.

వరి అన్నంతో కూడా కలిపి కొబ్బరిని ఏ విధంగా నేవించినా యెరుపు చేయకుండా ఉంటుంది.

వరిఅన్నం తినేవారికి హాచిది

వరిఅన్నం తినేవారికి కొబ్బరి కాయ వరప్రసాదమని ఆహార శాస్త్రజ్ఞుల అభిప్రాయం.

మనదేశంలో ప్రాయశఃకంగా అందరూ వరిఅన్నాన్నే తింటారు. వరి అన్నంలో కొవ్వు కలిగించే పదార్థాలు నూటికి ఒకపాలు మాత్రమే ఉన్నాయి.

జంతుసంబంధమైంది కాని, శాకసంబంధమైంది కాని కొవ్వు పదార్థం కలుపుకోకుండా ఒక్క వరిఅన్నాన్నే తినేవారు అలా

రోగ్యానికి దానులు అవుతారు.

వరి అన్నంలో లేని కొవ్వు పదార్థాన్ని శరీరానికి సరఫరా చేయడానికి కొబ్బరిని విశేషంగా వాడాలని సర్ మార్క్స్ ఫెర్ నాన్ డో సలహా.

కొబ్బరిలో కొవ్వుపదార్థం

బాగా ముదిరిన కొబ్బరి కాయలో నూటికి అరవై పాళ్లు కొవ్వుపదార్థం ఉంది. కొవ్వు పదార్థమే కాక కొబ్బరికాయలో నత్రజనిపదార్థం కూడా ఉంది.

కాబట్టి వరి అన్నంతోనేవారు సమగ్రమైన ఆరోగ్యం కోసం కొబ్బరిని ధారాళంగా వాడ వలసి ఉంది.

గుమ్మడి కాయ

[Squash gourd..Pumpkin..Cucurbeta Maxima]

గుమ్మడిని పెద్దగుమ్మడి, ఎర్ర గుమ్మడి అని కూడా అంటారు. పాడుల పెంపకం

గుమ్మడిగింజలు గాతిన పది, పదిహేను దినాల్లోగా మొలుస్తాయి. మొలిచిన రెండు రెండు

స్పర మాసాల్లో పూత పూస్తాయి. మరో నెలకి కాయలు బాగా ఎదుగుతాయి.

నుచ ప్రాంతపు గుమ్మడి పాడులు పెట్టిన మూడు గాలుగు మాసాలకి కాని కాయవు. కాని

మలబాదుప్రాంతంలో చాదు పెట్టిన రెండు నెలలకే కాసి గుమ్మడి ఉండని చెబుతున్నారు. దీని నిత్తుల్ని మలబాదునుంచి పశ్చిమ గోదావరిజిల్లా మార్చేరు ఫారంవారు తెప్పించి నాగుచేసి పరీక్షించి 'వాడిపంటలు' పత్రిక ద్వారా క్రింది విషయాలు వెల్లడిస్తున్నారు :

మలబాదు గుమ్మడి

'అపూర్ణ శ్రావణాల్లో వేస్తే ఆశ్వయుజాని కల్లా కాపు దిగేయి, ఇందులో రెండు రకాలు, ఒకటి 1-1½ అడుగు పొడుగు 9 అంగుళాల అడ్డు కొలత రకం కాయ; రెండోది 6 అంగుళాల గుండ్రనికాయ, రెండురకాల కాయలు రుచి బలంగా ఉన్నాయి. ముగ్గుకుండా వండితే ఇంకా రుచి, పాదు తెగ కాస్తుంది. వీటిని పువ్వుమాఘ మాసాలు మొదలు చైత్ర వైశాఖమాసాల వరకు వేయవచ్చు. వేసిన రెండు నెలలకు పూత పూస్తాయి.'

తేల్చుకోవలసిన సంగతి

పై భోగ్యమైన నల్ల మనగుమ్మడికి మలబాదునుంచి వచ్చిన గుమ్మడికి ఒక తేడా ఉన్నట్లు కనిపిస్తూఉంది. మన గుమ్మడి ఆరముగ్గి బాగా ఆరితే రుచి కరంగా ఉంటుంది, మలబాదు నుంచి తెచ్చిన గుమ్మడిని పచ్చికాయగా ఉన్నప్పుడు వండితేనే పసందైన రుచిగా ఉంటుంది.

రుచి కేమిటి కాని వీటిని పచ్చికాయలుగా ఉండగానే తినడంవల్ల ఏమీ జబ్బుచేయదనే సంగతిని తేల్చుకోవలసి ఉంది.

తుప్పలాపెరిగే గుమ్మడి

ఉత్తిర్పనైగిరియాలో తుప్పలా పెరిగే గుమ్మడి రకం ఒకటి ఉందని యల్. హెచ్. సాండర్స్ వ్రాస్తున్నాడు.

గుమ్మడిపాదాలకు నీళ్లుపెట్టే సందర్భంలో గ్రహింపవలసిన మెలుకువ ఒకటిఉంది. పాదు మొదట మెరకగా మన్నుతోయాలి. ఆ మట్టి చుట్టూ పల్లెంచేసి నీరు కట్టాలి. మొద

లికి ఎంతమాత్రం నీరు తగల
నీయ కూడదు.

పూవులకోసివేత

గుమ్మడి విస్తరించి పాకే
తగే. ఈతీగ రెండు రకాల
పూవులు పూస్తుంది. ఒక రకపు
పువ్వు పిందెతో కూడా పుడు
తుంది. మరొక రకపుది పిందె
లేకుండా పుడుతుంది. పిందెతో
పుట్టని పూవు కాయదు.

ఈ పూవుల్ని కోసి వేయడం
మంచిది. ఆడపిల్లలు సంక్రాంతి
నెలలో గొద్దున్న చేసే సుబ్బి
గొబ్బెమ్మల పూజకు ఈ గుమ్మడి
పూలు వాడతారు. ఈ
పువ్వుల్ని కోసివేయడం ప్రోత్స
హించడంకోసమే సుబ్బిగొబ్బె
మ్మపూజలో గుమ్మడిపూల ఉప
యోగం మన పెద్దలు ఏర్పరచి
ఉంటారు.

మూడు రకాలు

ఆకారాన్ని పట్టి గుమ్మడిగో
మూడు రకాలు ఉన్నాయి. అవి
సూరేగుమ్మడి, పుగాసగుమ్మడి,
పెద్దగుమ్మడి అని.

సూరేగుమ్మడి బాగా కాలిన

ఇటుకరంగునా చిన్నదిగా ఉం
టుంది. సూరేగుమ్మడి కాయల్ని
కార్తికపౌర్ణమినాడు అమ్మవార్ల
గుళ్లలో అర్పించే ఆచారం
కొన్ని ప్రాంతాల్లో కాపుకులాల్లో
ఉంది.

పుగాస గుమ్మడి అనేది
కూడా చిన్నకాయే. ఇది కూర
లకి, పులుసులికి బాగా ఉంటుంది.

పెద్దగుమ్మడి రకాలు

పెద్దగుమ్మడి అనేది బాగా
పెద్దకాయల రకం. ఇది పెరిగే
భూముల్ని పట్టి మెట్టగుమ్మడి,
లంకగుమ్మడి అని రెండు రకాలు.
ఆకారాన్ని పట్టి పెద్దగుమ్మడిని
మళ్ళీ రెండు రకాలుగా విభజించ
వచ్చు. గుండ్రకాయలు కానేది
గుండ్రగుమ్మడి. కోలకాయలు
కానేది కోల లేక గోసగుమ్మడి.

మెట్టగుమ్మడి కంటే లంక
గుమ్మడి రుచిగా ఉంటుంది. లంక
గుమ్మడికాయల్లో బిందెలంత
కాయలు కూడా ఉంటాయి.
లంకభూముల ప్రాంతాల్లో నివ
సించేవారు ఈ కాయల్ని పుటం
పెట్టుకుని తింటారు.

గుమ్మడికాయల వినియోగాలు

సంతర్పణల్లో ధప్పళాలకు గుమ్మడి ప్రత్యేకమై ఉంటుంది. ఫలప్రదానసమయాల్లో పనికివచ్చే ఫలాల్లో ఈ గుమ్మడి ఒకటి. పితృకార్యాల్లో పురోహిత బ్రాహ్మణులకు ఇచ్చే సొత్తర్లలోని కాయకూరల్లో గుమ్మడికాయముక్కలు ప్రధాన ద్రవ్యాలై ఉంటాయి.

గుమ్మడికాయను స్త్రీలు కొట్టరు. సాధారణంగా మగవారి చేతి కొట్టిస్తారు. చిన్నగుమ్మడి కాయను తిరగడానికి మగవారి చేత వాలు పెట్టిస్తారు.

నిలవఉండే కూరకాయ

కొన్ని మాసాలపాటు నిలవ ఉండే కాయకూరల్లో గుమ్మడి ఒకటి. సాధారణంగా కూరగాయలన్నీ అప్పటికప్పుడు తేచ్చినవి, లేదా పథ్యకరాలు వి ఉండగా గుమ్మడికాయ ముదురుదీ, నిలవఉన్నదీ బాగా అరిందీ ప్రత్యేకమై ఉంటుంది.

లేతది జబ్బుచేస్తుంది

లేత గుమ్మడికాయ, లేత

చింతకాయ కలిపి పులుసు కాచుకుని తింటే సాధారణంగా ఎల్లాంటివారికైనా జబ్బు చేసి తీరుతుంది. అవి రెండూ వేటికవే అపథ్యవస్తువులు. ఇక రెండూ కలిస్తే చెప్పనే అక్కరలేదు.

పామని బాగా మునిరి నిలవలో బాగా ఆరిన గుమ్మడి కాయకూర మంచి మధురంగా ఉంటుంది. గుమ్మడికాయ శీతవీర్యం కలది. పైత్యకారమైంది. వీర్యవృద్ధిని కలిగిస్తుంది. కొంచెం న్లేష్మాన్ని చేస్తుంది.

మంగుసూరు ప్రాంతీయులు

మంగుసూరు ప్రాంతీయుల దీని ఆకుల్ని. లేత కాకల్ని కూడా వంటకాల్లో వాడతారు. మనవారు బాగాముదిరిన గుమ్మడికాయల్నే కూరకు, పులుసుకు వాడతారు.

గుమ్మడికాయ వంటకాలు సులభంగా జీర్ణంకావు. ఇంకా లకు అపథ్యమైనా కావచ్చు గుమ్మడి ఒకటి.

అరాయించుకో గలవారికి గుమ్మడికాయ బలవీర్యాన్ని

కలిగిస్తుంది.

ఉడుకులోనకు బదులు

అల్లపటికొవైద్యులు నుదిటి మీద ఉడుకుబోన్ చుక్కలు వేసే జ్వరతాపాల్లో ఆయుర్వేద వైద్యులు సూరేగుమ్మడి కాయల్ని బిళ్లలుగా కోసి రోగులకాళ్లకు కట్టిస్తారు; సూరే గుమ్మడి కాయలగుజ్జ సెగ గెడ్డలు, రాచకురుపులు మొదలయినవానికి వేసి కడితే గుణ కారిగా ఉంటుంది.

జ్వరాల్లో అరకాళ్లు, అర

చేతులు తీటలు కలిగితే పెద్ద గుమ్మడి తురుమును కాని, పెద్ద గుమ్మడికాయ పొక్కిన ముద్దను కాని కడతారు.

సెగగెడ్డకు గుమ్మడికాయల బోని గుజ్జ కట్టడంవల్ల గుణ కారిగా ఉంటుంది.

ముచిక విషహరితైలం

గుమ్మడికాయ ముచిక జెర్రి విసాన్ని తరిస్తుంది. జెర్రి కుట్టిన చోట అముచిక సంధంతీసి రాస్తే బాగా గుణకారిగా ఉంటుంది.

గోరు చిక్కుడుకాయ

నామాలు

గోరు చిక్కుణ్ణి సంస్కృతం లో దృఢబీజ, గోరాణి, శాంధ్యఘ్న అని అంటారు. పెంపకిం

శ్రావణ భాద్రపద మాసాలు గోరుచిక్కుడు గింజలు నాటడానికి అనుకూలమైనవి. లెస్సగా దున్ని మూడు అడుగుల ఎడంలో వరసగా పోసిన గట్ల మీద ఒకటి రెండు గింజల

వంతున రెండేసి అడుగుల దూరంలో నాటాలి. నాటిన మూడు మాసాలకి కాపు అడుగుంటుంది.

పురుగులు పట్టడం

ముట్టుకుంటే నల్లవాసన వేసే ఆకుపచ్చటి పురుగులు గోరు చిక్కుడుమొక్కల లేతకాగల మీద వాలి వానిసారం పీలుస్తాయి. చిన్న చేతివలతో ఈ

పురుగుల్ని పట్ట నాశనం చేయాలి. లేకపోతే పంటకు నష్టం.

గుత్తులు గుత్తులుగా

గోరుచిక్కుడు విదారు అడుగులు ఎత్తు ఎదుగుతుంది. గుత్తులు గుత్తులుగా కాస్తుంది.

గోరుచిక్కుడు కాయలు మామూలు చిక్కుడు కాయల కంటే బాగా స్పష్టంగా ఉంటాయి.

తీపి, వగరు రసాలు

గోరుచిక్కుడు కాయలు తీపి, వగరు రసాలు కలిగి ఉంటాయి.

ఈ కాయల కూర బాగా చలవచేస్తుంది.

రేచీకటివ్యాధిని తగ్గించడంలో గోరుచిక్కుడు కాయలు

మంచి సమర్థమైనవి.

వస్తు గుణపాతం గోరుచిక్కుడు కాయల గుణాల్ని గురించి ఇట్లా చెబుతూ ఉంది :

“గోరుచిక్కుడు కాయలు రూక్షంగా. మధురంగా, గురువుగా, సారకంగా ఉండి వాతం, కఫం, అగ్నిదీప్తి వీటిని కలిగిస్తాయి. పిత్తాన్ని నాశనం చేస్తాయి.”

విశేష సేవన కూడదు

మిక్కిలి లేతకాయలు కాని, మిక్కిలి ముదురుకాయలు కాని కూరకు తగినవికావు.

గోరుచిక్కుడు విశేషంగా సేవించినవారికి అజీర్తి కలుగుతుంది.

అల్లం, తేనె, నెయ్యి, శొంఠి ఇవి గోరుచిక్కుడికి విరుగుళ్లు.

చింతకాయ

(Tamarind : Tamarindus Indica)

నామాలు

అష్టిక. తింత్రిణీక, శాకాష్టు, రక్తచూడ, చుక్రికా, చించా, తింతిడి. రసాష్టు, శుక్తి

చంద్రికా అనేవి చింతయొక్క

సంస్కృతనామాలు.

చింతను అరవంలో పులి అంటారు.

ఉత్తరాదిని మందుకొట్టెల్లో

చింతిపండును దక్షిణ హిందూస్థానీయులు విస్తరించి ఉపయోగిస్తారు. ఉత్తర హిందూస్థానీయుల్లో దీని వాడకం మిక్కిలి తక్కువ.

ఉత్తర హిందూస్థానంలో చింతిపండు నాథారణంగా మంచులకొట్టెల్లో కాని దొరికదు. వారు దీనిని విరోచనాలకి మందుగా ఉపయోగిస్తారు.

చింతిపండు వాతహరమై మనిషిని బాగా ఆరుస్తుంది.

అన్ని విటమినులు ఉన్నాయి

మదరాసులో వీనుమిగిలిన డాక్టరు గురుస్వామి మొదలియారు చింతిపండులో అన్ని విటమినులు ఉన్నాయని ఒక ఉపన్యాసంలో చెప్పి ఉన్నారు.

దోర చింతకాయల్ని మన వారు ఊరగాయగా పెడతారు.

చింతపిండెల్ని మనవారు వామనగానులు అంటారు. వీనితో పప్పుకూర, పచ్చడి చేస్తారు.

వామనగాయల పచ్చడి గురు

త్వాన్ని చేస్తుంది. బహుచి వాతం, పిత్తం, కఫం, రక్తదోషం వీనిని హరిస్తుంది.

శరీరంలో కీడుగా వ్యాపిస్తుంది

పండిన చింతకాయ వీర రంలో శీఘ్రంగా వ్యాపించే గుణాన్ని కలిగి ఉంటుంది. దీనిని పుట్టిస్తుంది. ముక్తకాపుని శుద్ధిచేస్తుంది. బహుత్వాన్ని కలిగిస్తుంది. వాతాన్ని హరింతుంది.

చింతిపండులో వాతవి అనగా ఒక సంవత్సరానికి మైబడ్డని పథ్యకరమై ఉంటుంది.

కొత్త చింతపండు

రక్తకోపనాన్ని తగ్గించడంలో చింతికాయ, చింతిపండు చాలా సమర్థమైనవి.

ఉగాది పచ్చడిలో కొత్త చింతిపండు ప్రధాన ద్రవ్యం. కొత్త చింతిపండును గురించి వస్తుగుణపాఠం ఇట్లా చెబుతూ ఉంది.

“కొత్త చింతిపండు పులుపుగా, మధురంగా, నారకంగా, మనోహరంగా, భేదకంగా, దీప

నంగా, ఉష్ణంగా, రూక్షంగా ఉంటుంది. మలస్తంభం, వస్తిశోధకం. దుచి నీటిని కలిగిస్తుంది.”

సున్నాన్ని విరిచివేసేగుణం

చింతపండుతో సున్నాన్ని విరిచివేసే గుణం ఉంది. పసుపు, సున్నం కలిపితే పారాణి అవుతుంది కదా. ఆ పారాణిలో చింతపండుపులుసు కలపండి. ఎరుపురంగు విరిగి పోయి పసుపు పచ్చరంగు నిలిచి పోతుంది.

చింతపండుపులుపు శరీరంలో కూడా సమంగా ఇట్టిపని చేస్తుంది. కాబట్టి సున్నం ఉన్న ఆహారపదార్థాలని తినేటప్పుడు చింతపండుపులుపును ఏవిధంగానూ వాడకుండా జాగ్రత్తను ఆనోగ్యాభిలాషులందరూ వహించాలి.

ఉష్ణవీర్యమైంది

చింతపండుతో కాచిన మిరియాల చాచు వేడిగా ఉండగా

పుచ్చకుంటే ప్రారంభదశలో ఉన్న పడిసెం తగ్గుతుంది.

చింతపండు ఉష్ణవీర్యమైంది. ఆమ్లవిపాకం కలది.

మొత్తంమీద మనవంటకాల్లో చింతపండు వాడకం అతిగా ఉందని చెప్పకతప్పదు. కూరల్లో రవ్వపులుసు పెడతారు. పైగా పులుసుపచ్చళ్లు. చింతపండు తేలికకషాయమైన చారో, చింతపండు గాఢకషాయమైన పులుసో మనకు పూట పూటకు ఉండక తప్పదు.

విశపరచడం అవసరం

ఈ విషయంలో మనకంటే కూడా అరవవారు తప్పదారిలో ఉన్నారు. వారికి రసం (చాచు). పులుసు (సాంబారు) రెండూ కూడా పూటపూటకు ఉండాలి.

ఈ పద్ధతిని విడనాడి మనం చింతపండు వాడకాన్ని కొంచెం మితపరచడం అవసరంగా కనిపిస్తోఉంది.

చిక్కుడుకాయ

(Creeper Beans : Lablab Cultratus)

చిక్కుడుగంజలు పాదుపెట్టిన వారందినాల లోపుగా మొలుస్తాయి.

చిక్కుడుపాదుల పెంపకం

చక్కగా తవ్వి తయారు చేసిన పాదుల్లో మూడు లేక నాలుగు గంజలు పాతి పాదు పాకడానికి పందిరివేయాలి.

పాదుపెట్టిన రెండుమూడు మాసాలకు పూతపూస్తుంది. ఈ గాటి పూత మరి పదిదినాలకు కూరకు పనికివచ్చే కాయగా తయారు అవుతుంది. పురుగులబాధ

చిక్కుడుపూత విశేషంగా రాలిపోతూ ఉంటే పాదుకు నీరు బాగా కట్టాలి. చిక్కుడుకు చిన్న చిన్న గొంగళిపురుగుల బాధ తరుచుగా ఉండడంకద్దు. అట్టి సందర్భాల్లో పాదుమీద కుమ్మరిబూడిద చల్లించడం ఉపయోగకారిగా ఉంటుంది.

చిక్కుడుపాదులు సాధార

ణంగా ఆశ్వయుజ కార్తిక మాసాల్లో పెడతారు. చిక్కుడు పాదు కార్తికమాసం నాటికి కడురంత మొక్కఉంటే మాఘ మాసం నాటికి నామహిమ చూసుకో మని అంటుందని సామెత.

రథసప్తమి వ్రతంలో

మాఘమాసంలో వచ్చే రథ సప్తమి వ్రత కార్యకలాపానికి కావలసినవచ్చే గినుసుల్లో చిక్కుడు ఆకులు, చిక్కుడుకాయలు ముఖ్యం. కాగా పిరోజుల్లో చిక్కుడుకాయలు విశేషంగా వాడడం మంచిదని మనపెద్దల ఉద్దేశమై ఉంటుంది.

చైత్రంలో పీకేవేయాలి

చైత్రమాసంలో చిక్కుడు పాదుకింద చీమ కుట్టినా తేలు కుట్టినంత బాధనీ, ఇక తెలే కుడితే బాధ చెప్పునే అక్కర లేదనీ పెద్దలు అంటారు. కాబట్టి చైత్రమాసం చొరబడ్డంతోటే

చిక్కుడు పాదును ఉంచ కూడదు.

చిక్కుడు పాదుకి పందిరి చాలా అవసరం. అయితే పందిరి లేకుండా కూడా కొన్ని కొన్ని ప్రాంతాల్లో చిక్కుడుపాగులు పెట్టడం ఉంది.

చిక్కుడుగింజలు ఎండస్తారు

భద్రాచలం ప్రాంతంలో జనుగులు చెక్కని వెనుశ్ల మిదికి చిక్కుడుపాదులు ఎక్కిస్తారు. కూరకు క్రిందకు అందేవే కోసుకుంటారు. పై వాటిని ఎండి పోనిస్తారు. పాదు ఎండి పోయాక దిగలాగి కల్లానికి తెచ్చి ఎండించి చిక్కుడుగింజలు తయారుచేస్తారు. ఏడాది పొడుగునా ఈ చిక్కుడుగింజల్ని గుగ్గిళ్లుగా, ఇతర ఆహారపదార్థాలుగా వాడుకుంటారు.

కర్నూలు ప్రాంతంలో

కర్నూలు ప్రాంతంలో కాపు ఉడిగే బెండపాదుల్లో చిక్కుడు పాదులు పెడతారు. డిశంబరు నాటికి బెండపాదులు కాపు ఉడిగిపోతాయి. బెండచెట్లు

పూర్తిగా కాపు ఉడిగిపోక ముందు ఆ చెట్లపండ్ల వదారు అడుగుల దూరాల్లో బేళవాళీ చిక్కుడుపాగులు పెడతారు. చిక్కుళ్లు ఎడితే గింజలు పాకే సరికి బెండలు కాపు ఉడిగి ఎండి పోనడానికి ఆరింబెస్తాయి. ఎండి పోయే బెండలమీదికి చిక్కుళ్లు బాగా పాకుపెడతాయి. వేరే పందిరి వేయవలసిన అవసరం లేదు.

రకాలు

అనప చిక్కుడు, కాజ చిక్కుడు, బియ్యపు చిక్కుడు, బెంగుళూరు చిక్కుడు, ఎర్ర చిక్కుడు, తెల్లచిక్కుడు, పొట్టి చిక్కుడు, ఫ్రెంచిచిక్కుడు, తీగ చిక్కుడు ఇత్యాదిగా చిక్కుడులో అనేక మైన రకాలు ఉన్నాయి.

చిక్కుడులో తెల్లగింజలది ప్రశస్తమైందని ఆఫ్రికా ఖండ వాసుల నమ్మకం.

అన్ని ఋతువుల్లోనూ కాస్తూ బహువార్షికంగా పాకే

చిక్కుడురక మొకటి దక్షిణాఫ్రికాలో ఉందట.

లేతకాయల కోత

కాయల్లోని గింజలు ఆట్టే ముదరకుండా లేతగా ఉండగానే కోసివేస్తూ ఉండాలి. ఇల్లా కోసి వేస్తూ ఉండడంవల్ల చిక్కుడు పాదు మామూలుగా కంటే మరి కొన్నాళ్లు ఎక్కువ కాస్తుందని అనుభవజ్ఞులు చెబుతారు.

చిక్కుడుకాయల్ని ప్రత్యేకంగా కాని, వంకాయ మొదలయినవానితో కలగలుపుగా కాని కూర వండుతాడు.

బలకరమైన కూర

మాంసకృత్తులు, కొవ్వు విశేషంగా ఉన్న కాయ కూరల్లో చిక్కుడు ప్రధానమైంది.

చిక్కుడు మిక్కిలి బలకరమైన కూర. వీర్యవృద్ధిని ఇస్తుంది. చర్మగతమైన వ్యాధుల్ని నిర్మూలించడంలో ఉపకరిస్తుంది.

లోహం హెచ్చుగాఉంది

చిక్కుడుకాయల్లో లోహం హెచ్చుగా ఉంది. ఇందుకు నిదర్శనంగా చిక్కుడుకాయను నలిపి వాసన చూస్తే ఇనప త్రుప్పు వాసన వస్తుంది.

బాగా జీర్ణం చేసుకోగలిగితే చిక్కుడుకాయలు రక్తవృద్ధి చేసి కొవ్వును కలిగిస్తాయి.

చిక్కుడుకాయలకూర పాల తల్లులైన స్త్రీలకి స్తన్యవృద్ధి కరంగా ఉంటుంది.

చిక్కుడుకాయలు గుండెల్ని సరి చేస్తాయి.

ఇవి శీతవీర్యమైనవి.

కొద్ది నిషిద్ధాలు

వీనిలో పిండిపదార్థం ఎక్కువ. అందుచేత ఇవి సులభంగా జీర్ణంకావు. కొంచెం గుడ తాన్ని, నేస్తాన్ని చేస్తాయి.

చిక్కుడుకాయ కూర కంటి జబ్బులు కలవారికి అంత మంచిదికాదు.

చెమ్మకాయ

(Sabre Bean)

కొన్ని ప్రాంతాల్లో వీనిని చెమ్మ చిక్కుడు అనీ, అడివి చిక్కుడు అనీ అంటారు. వీనిని తంబకాయలు అని అనడం కూడా ఉంది.

చెమ్మ గింజలు తెలుపు. నలుపు, ఎరుపు కలిసిన రంగుల్లో ఉంటాయి.

చెమ్మచిక్కుడు పెంపకం

చెమ్మ గింజలు నాటిన ఐదారు దినాలకే మొలకెత్తుతాయి.

పాదుపెట్టిన రెండు మాసా

లకు పూత పూస్తుంది. ఈ పాదులు సాధారణంగా మృగశిర, ఆడుద్ర కాత్తెల్లో పెడతారు.

ఈ పాదులు పూత ప్రారంభించిన ఏడేనిమిది మాసాల వరకు కాస్తూనే ఉంటాయి. మధ్యమధ్య కొన్ని తీగల్ని కోసి వేస్తూ ఉండడం మంచిది.

బాగా పైత్యం చేస్తాయి

చెమ్మకాయలు బాగా పైత్యం చేస్తాయి. కొద్దిగా స్లేష్మన్ని కూడా కలిగిస్తాయి. వీర్యవృద్ధిని చేస్తాయి.

దొండకాయ

(Bryonia Grandis - Coccinea Indica)

దొండకాయల్లో పలురకాలు ఉన్నాయి. అందులో తియ్యదొండ ముఖ్యమైంది.

నామాలు

తియ్యదొండని అరవంలో కోవై అంటారు.

మధుతుండి, రక్తఫల, తుండికేరిఫల, ఓష్ఠోపమఫల, తుండికా, ఛర్దిసీ, తిత్తిరిఫల, కాంచననామికా, స్లేష్మకృత్, బోధనాశినీ అనేవి తియ్యదొండ యొక్క సంస్కృతనామాలు.

ఇందులో కొన్ని గుణసంజ్ఞా వాచకాలై ఉన్నాయి. ఛర్దినీ అనగా వాంతి కలిగించేది అని అర్థం. శ్లేష్మకృత్ అనగా శ్లేష్మాన్ని కలిగించేది అని భావం. బోధనాశినీ అనగా బుద్ధిబలాన్ని తగ్గించేది అని అర్థం.

తీగముక్కే విత్తనం

దొండపాదుకు తీగముక్కే విత్తనం. కణుపు పైకి ఉండే టట్లు తీగముక్క రెండుకొసలూ భూమిలో పాతితే కణుపుదగ్గర చిగురు తొడిగి పాదు పైకి వస్తుంది.

బహు వార్షికమైంది

మనకు కాయకూరల్ని ఇచ్చే వృక్షాల్లో బహువార్షికంగా పెరిగే వానిలో దొండ, మునగ పేర్కొనతగ్గవి.

దొండపాదు పుష్ప, మాఘ మాసాల్లో తప్ప మిగతా అన్ని మాసాల్లోనూ సంవత్సరం పొడుగునా కాస్తూనే ఉంటుందని చెప్పవచ్చు. దొండపాదు పుష్ప మాసంలో పుట్టింటికి వెళ్లి మాఘమాసానికి మళ్ళీ వస్తుం

దనే సామెత ఈసందర్భమైందే.

దొండపువ్వుతోనే పిండే పుడుతుంది. పిండే ముదిరి కాయ అవుతూ ఉండగా క్రమంగా పువ్వు ఎండి రాలిపోతుంది.

పువ్వులు తెల్లగా ఉంటాయి. కాయలు పసిరికరంగు కలిగి తెల్లని చారలతో ఉంటాయి. పండు ఎర్రగా ఉంటుంది. దొండపండు ఎరుపు అనే నానుడి కూడా వర్పడి ఉంది.

రకాలు

దొండలో చాలా రకాలు ఉన్నాయని ఆదిలోనే తెలుసుకొని ఉన్నాము,

దొంకలమీద పాకే కాకి దొండ అనే రకపు దొండ వైద్యానికే కాని కూరకు పనికిరాదు. ఇది మిక్కిలి చేదుగా ఉంటుంది. పురిటిలో పిల్లలకు ఈ కాకిదొండాకు పసరు కొద్దిగా పోస్తారు. 'చిన్నప్పడు తాగిన దొండాకు పసరు దగ్గరనుంచీ కక్కిస్తాను' అనే సామెతలో ప్రస్తావితమైన దొండ కాకిదొండే.

చేదుగా ఉండే దానినుండి వేరైనదని తెలపడానికే మనం కూరకు వాడే దొండకు తియ్య దొండ అనేపేరు ఉంచారు.

కూరకు పనికివచ్చే దొండలు

కాకిదొండ, తియ్యదొండ కాక చిరుదొండ, నేతిదొండ, ఆదొండ అనే మరో మూడు రకాల దొండలు ఉన్నాయి. ఈ మూడు రకాల దొండలు తియ్యదొండలాగానే కూరకు పనికి వస్తాయి. తియ్యదొండ తోపాటు ఇవిన్నీ బుద్ధి మాం ద్యాన్ని కలిగించేవే.

వరుగు

ఆదొండకాయలతో వరుగు చేస్తారు. ఈ వరుగు గుండెలికి బలాన్ని కూరుస్తుంది.

మామూలు కూరలు దొరకని దినాల్లో కూడా దొరుకుతాయి కాబట్టి దొండకాయలు ప్రత్యేక వరణీయాలు ఏ ఉన్నాయి.

మధురరసం కలది

తియ్యదొండ పేరుకు తగ్గట్టే మధురరసం కలది, శీతవీర్య

మైనది, మధురవిపాకం కలది.

దొండకాయల కూర మగవారికి వీర్యస్తంభనాన్ని చేస్తుంది; ఆడవారికి పాలు పడ చేస్తుంది.

కామెల మొదలయిన నేత్రరోగాల్లో తియ్యదొండకాయ కూర మిక్కిలి హితవుగా ఉంటుంది.

తియ్యదొండకాయలు విషదోషాన్ని తగ్గిస్తాయి.

తియ్యదొండపండు చనుశాలను వృద్ధిచేస్తుంది.

తియ్యదొండ పిత్తం, రక్తదోషం, వాపు, పాండువు, క్షయ వీనిని పోగొడుతుం దని సర్వాషధిగుణకల్పకం చెబుతూ ఉంది.

చెడు గుణాలు

ఐనప్పటికీ దొండకాయల వద్ద కొన్ని చెడు గుణాలున్నా ఉన్నాయి.

దొండకాయ మలబద్ధాన్ని, కడుపుబ్బను కలిగిస్తుంది.

చాలా నీళ్లలో వేసి ఉడికిస్తే కాని దొండకాయల పసరు

పోదని చెబుతారు. ఉడికించడానికి పోసిన నీళ్లు మిగలకుండా దొండకాయలు ఉడికిస్తే బాగా పైత్యంచేసి తల తిరుగుతుందంటారు.

ఈ దుర్గుణాల కంటే ప్రబలమైన దుర్గుణం మరి ఒకటి తియ్యదొండవద్ద ఉంది.

బుద్ధిబల నాశనం

తియ్యదొండకాయల కూర బుద్ధి బలాన్ని నాశనం చేస్తుంది.

దీనికి ఉదాహరణగా మనవారు ఒకకథ చెబుతారు. విద్యదాషధమని ప్రసిద్ధినందిన నైషధకావ్యాన్ని రచించిన శ్రీహర్షుడు మొదట నల చరిత్రను ఒక కావ్యంగా వ్రాశాడు. అది నారికేళ పాకంలో ఉండింది. దానిని చింపివేసి మళ్ళీ వ్రాశాడు. ఇదిన్నీ నారికేళ పాకంలోనే పడింది. అప్పుడు అతడు తరుచు దొండకాయల కూర తింటూ తన బుద్ధి బలాన్ని నాశనం చేసుకుని పెక్కు శబ్దాలని మరిచి

పోయాడు. ఆమీద ఇప్పుడు ప్రచారంలో ఉన్న నైషధం వ్రాశాడు. అది కొంతవరకు సులభశైలిలో పడిందనే చెప్పవచ్చు. ఎంత సులభశైలిలో పడినా అది విద్యదాషధంగానే రాణిస్తూ ఉంది. మొదటి కావ్యాలుగా కాక ఇది కొంతవరకు సులభార్థబోధకం కావడానికి కారణం దొండకాయల వల్ల శ్రీహర్షునికి కలిగిన బుద్ధిమాంద్యమే.

విరుగుడు

కాబట్టి తియ్యదొండను మితంగా వాడొద్దీ. కాకరకాయలు, దోసకాయలు తియ్యదొండ గోషాల్ని నారించడముగ్గ శ్రేష్ఠమైనవి. అందుచేత తియ్యదొండ వంటకాన్ని వాడేటప్పుడల్లా కాకరకాయ వంటకాన్ని కాని, దోసకాయ వంటకాన్ని గాని వాడుతూ ఉండడం మంచిది.

దోసకాయ

(Cucumber - Cucumis Utilipimus.)

రకాలు

దోసకాయల్లో పరిమాణాన్ని పట్టి పందిరి దోస, మామూలు దోస, నక్కదోస అని మూడు రకాలు; ఆకారాన్ని పట్టి కోలదోస, గుండ్రదోస అని రెండు రకాలు ఉన్నాయి.

నామాలు

మామూలు దోసకాయకి అరవంలో వెళ్లరిక్కాయ్ అనీ; సంస్కృతంలో త్రపుసం, క్రిమలం, గజదంతఫలం అనీ పేళ్లు.

నక్కదోసకాయకి సంస్కృతంలో కర్కటీ, లోమశీ, వ్యాళపత్రా, ఏర్వాడు, బృహత్ఫలా అని పేళ్లు.

పెంపకము

దోస పాదులు మృగశిరకార్తెలో పెడతారు. దోస గింజలు పెట్టిన ఐదోనాడో, ఆరోనాడో మొలుస్తాయి. మొలిచిన నెలా పదిహేను రోజుల్లో లేక రెండు మాసాల్లో పూత పూస్తాయి.

దోసపాదుల్ని మాఘ మా

సంలో కూడా పెట్టవచ్చు. అయితే ఈపాదులు నాటిన మూడున్నర మాసాలకు కాని కాపు ప్రారంభించవు. ఆ కాపు ఐనా అంత జాస్తీ కాదు.

ఆకారం బాగోనివి, పురుగులు పట్టినవి ఐన దోసపిండెల్ని ఎప్పటికప్పుడు తుంచివేయాలి. దోసకాయల్ని పాదునే ముదరనిచ్చి పండనిస్తే పాదు త్వరగా కాపు ఉడిగిపోతుంది.

దొండకు లాగే దోసకు కూడా పిండెనుండే పూవు బయలుదేరుతుంది.

నీరుకలిగి ఉంటుంది

దోసకాయ, దోసపండు నీరు కలిగి ఉంటాయి. దోసపండుకు తోయఫల అనే సంస్కృత నామం ఉంది. తోయఫల అనగా నీరుగల పండు అని అర్థం.

దోసకాయ మధురరసం కలది. శీతవీర్యమైంది. విపాకంలో మధురంగా ఉంటుంది.

మూత్రాన్ని జారీ చేసే
కూరగాయల్లో దోస ఒకటి.

దోసకాయలు బాగా చెమ
టను పుట్టించి చర్మానికి మేలు
చేస్తాయి. చలవ చేస్తాయి.
వీర్యానికి వృద్ధిని ఇస్తాయి.
వండకుండా పచ్చడి

దోసకాయతో పులుసు,
కూర మొదలైన వ్యంజనాల్ని
సుళువుగా చేయవచ్చుననుట
పలువురు ఎఱిగిన సంగతే. వండ
కుండా పచ్చడిగా చేయడగు
కూరగాయల్లో దో స కా య
ఒకటి.

నక్క దోసగుణాలు

న క్క దో స రూక్షగుణం
కలది. మలాన్ని బంధిస్తుంది.
మధురరసం కలది. కొద్దిగా
గురుత్వాన్ని చేస్తుంది. ఐనా
రుచిని పుట్టించి పిత్తాన్ని పో
గొడుతుంది.

నక్క దోసకంటే మామూ
లు దోసకాయ కొంచెం పెద్ద
దిగా ఉంటుంది.

నక్కదోసకాయ లాగున
ఈ దోసకాయ కూడా మధుర

రసం కలదే.

ఈ దోసకాయని గురించి
సర్వాషధి గుణకల్పకం ఇట్లా
చెబుతూ ఉంది :

“దో స కా య చలువ
చేస్తుంది. తాపం, కఫం, పిత్తం
వీటిని హరిస్తుంది. కాని రక్త
దోషాన్ని కలుగచేస్తుంది.”

పెద్ద దోసకాయ అత్యంత
వాతల మైంది. లేతది ఐన పెద్ద
దోసకాయ అతిమూత్రాన్ని కలి
గిస్తుంది.

మూర్ఛను తగ్గించే కూర
గాయల్లో పెద్దదోస ఒకటి.

కాలాన్ని బట్టి

కాలాన్నిబట్టి దోసకాయ
గుణాల్ని వస్తుగుణపాఠం ఇట్లా
వర్ణిస్తూ ఉంది :

“వర్షా కాలమందు, శర
త్కాలమందు పుట్టిన దోస
కాయ హితకరమైంది కాదు.
కాబట్టి దానిని ఆకాలాల్లో తిన
కూడదు. హేమంత ఋతువులో
పుట్టిన దోసకాయ రుచికరం,
పిత్త నాశనకరం ఐ తినతగి
ఉంటుంది.”

విరుగుడుగా

పిండివంటల్లో బొబ్బట్లు (బిబ్బట్లు) బాగా గురుత్వమైనవి. అవి వండుకున్న నాడు దోస కాయ పచ్చడి కూడా చేసుకుని తినాలి. తింటే బొబ్బట్లు సులభంగా జీర్ణమవుతాయి.

పచ్చిరసం వాడకం

దోసకాయ రసమూ, ద్రాక్ష రసమూ కలిపి నేవిస్తే అనేక విధాలైన మూత్రరోగాలు పోతాయి.

దోసకాయల పచ్చిరసంలో సి. విటమిన్ ఉంది. దోసకాయల నుండి పచ్చిరసం తీయడం అత్యంత సులభం. కాని దోసకాయల పచ్చిరసం అంతరుచిగా ఉండదు. టామాటా పచ్చిరసంతో కాని, అనాసపళ్ల పచ్చిరసంతో కాని సరికిసరి కలుపుకుని తాగితే బాగా రుచిగా ఉంటుంది.

అధికమైన అలసటచేత పాలిపోయిన చర్మాలకు ఈ రసనేవనం రసాయనంగా పనిచేస్తుంది. రక్తశుద్ధి చేయడంలో దోస

కాయల పచ్చిరసం అమోఘంగా పనిచేస్తుంది.

తరగడానికి ముందు దోసకాయని బాగా కడిగి ఉపయోగించాలి.

తొక్కతోనే ఉపయోగించాలి

తొక్క తీసివేసిన దోసకాయ ముక్కలకంటే తొక్కతో ఉన్న దోసకాయ ముక్కలు సులభంగా జీర్ణమవుతాయనే సంగతిని మనం ఎప్పుడూ మరచిపోకూడదు.

దోసకాయని తొక్కతో ఉపయోగించడం కిట్టనివారు తొక్కను సాధ్యమైనంతగా తేల్చి తీసివేయాలి.

పసుపుపచ్చని తొక్కకీ, లోని తెల్లనిపదార్థానికి నడుమ దోసకాయల్లో ముదురు ఆకు పచ్చరంగు పొరలు ఉంటాయి. ఈ పొరలు దోసకాయయొక్క రుచిని, పదార్థపు విలువను హెచ్చిస్తాయి.

ముఖవర్చస్సు పెంపొందిస్తుంది

దోసకాయ తొక్కలతో బిళ్లు రుద్దుకోవడం చాలా మంచిది.

చర్మదోషాన్ని పోకార్ప
డంలో దోసకాయ సాటిలేనిది.
ముఖవర్చస్సును పెంపొందించ
డానికి చేయబడు లోషనులు,
క్రీములు దోసకాయల రసం
తోలే చేయబడుతూ ఉండడం
పలువురికి తెలియదు. చర్మా
నికి ఎంతో మేలు చేకూర్చేది
కావడంచేతనే శాస్త్రజ్ఞులు
ముఖసౌందర్యాన్ని పోషించు
లోషనులను, క్రీములను చేయ
డానికి దోసకాయను చేకొను
చున్నారు.

ఎండచేత వాని వత్తలయిన
చర్మానికి దోసకాయరసం
రాయడంవల్ల, దోసకాయ
పెచ్చులతో ఒట్లు తోముకోవ
డంవల్ల మంచి ఉపశాంతి కలుగు
తుంది.

సౌందర్య పోషణానికి

దినదినమూ వంట సమ
యాల్లో నిప్పుసెగ యొక్క
తాకిడికి పాల్పడి సహజకాంతిని,
సౌందర్యాన్ని కోలుపోయే తమ
ముంజేతుల్ని స్త్రీలు దోస
కాయ పెచ్చులతో రుద్దుకుని

కడుగుకుంటూ ఉంటే అవి
సహజకాంతిని, సౌందర్యాన్ని
కోలుపోకుండా ఎప్పటి నవకంతో
ఒప్పుతూ ఉంటాయి.

ముక్కల పచ్చడి

నిమ్మకాయ రసంతో
తయారు చేసిన దోసకాయ
ముక్కల పుల్ల టి పచ్చడి
జిహ్వకు ఎంతో రుచిగా ఉండ
డమే కాకుండా దేహానికి ఎంతో
పుష్టిని ఇస్తుంది.

దోస వరుగు

కృష్ణాజిల్లా నందిగ్రామ
ప్రాంతంలో నక్క దోసకా
యల్ని తరిగి ఎంజీంచి వరుగు
చేస్తారు. ఆ వరుగు కొద్దిపులుపు
రుచిలో చాలా బాగా ఉం
టుంది.

గింజల ఉపయోగం

జూన్, జూలై మాసాల్లో
మద్రాసు ప్రాంతంలో విశే
షంగా వచ్చే గుండ్ర దోస
గింజల్ని ఒలిచి వక్కపొడిలో
కలిపి వాడతారు.

గట్టి పడితే

నిలవఉండడంచేత గట్టిపడిన

దోసకాయల్ని రెండుగా కోసి
గింజలు తీసివేసి ఉప్పు చేర్చి
మరగబెట్టిన నీటిలో కొద్దిసేపు
నాననిస్తే ఉపయోగించ తగే
టట్లుగా మెత్తపడతాయి.

అపఖ్య పరిశ్చితులు

శుక్రవృద్ధిని కోరేవారు
నక్కదోసకాయను తినకూడదు.
నక్కదోసకాయ మూత్రరోధా
న్ని కలిగిస్తుంది.

పంటిచిగురు ఉబ్బి బాధ
పడేవారు దోసకాయ వాడ
కూడదు.

బాగా ముదిరి పండకుండా
దోరసితిలో ఉన్న దోసకాయలు
తినతగ్గవి కావని అనుభవజ్ఞులు
చెబుతారు. అట్టి కాయలు పీనస
రోగాన్ని పుట్టిస్తాయి.

విరుగుడు

సొంటి, తేనె, ఉప్పు ఇవి
దోసకు విరుగుళ్లు.

నిమ్మకాయ

(Lime - Citrus Acide)

నామాలు

నిమ్మకాయకు అరవంలో ఎలు
మిచ్చుంకాయ అనిపేరు. జం
బీరక, దుతశేత, దంతహర్షణ,
జంబీర, వక్త్రోశోధీ, జంభల
అనేవి నిమ్మకాయకు సంస్కృత
నామాలు.

సర్వాపధిగుణకల్పకం
నిమ్మకాయగుణాల్ని ఇట్లా వర్ణి
స్తూఉంది :

కాకచేస్తుంది

“నిమ్మకాయ పుల్లగా ఉం

టుంది. శూలను పోగొడుతుంది.
కఫవాతాల్ని హరిస్తుంది. గురు
త్వాన్ని చేస్తుంది. కొంచెం కాక
కూడా చేస్తుంది. నోటి అరుచి,
హృద్రోగం, అగ్నిమాంద్యం,
క్రిములు వీటిని హరిస్తుంది.”

నిమ్మపండ్ల గుణాల్ని గురించి
వస్తుగుణపాఠం ఇట్లా వివరిస్తూ
ఉంది :

రుచినికలిగిస్తుంది

“నిమ్మపండ్లు ఉష్ణంగా,
పాచకంగా, పులుపుగా, కారం

గా, వగరుగా, లఘువుగా ఉంటాయి. నేత్రాలకు హితకరమైనవి. రుచిని, అగ్నిదీప్తిని కలిగిస్తాయి. కఫం, వాయువు, వాంతి, దగ్గు, కంఠరోగం, క్షయ, పిత్తం, శూల, త్రిదోషం, మలస్తంభనం, విషూచి, బద్ధోదరం, ఆమవాతం, గుమ్మం, క్రిమి వీటిని నశింపజేస్తాయి.”

నిత్యం కేవలతగ్గది

నిమ్మపండు చెట్టున ఎంత పండితే అంత అధికగుణం కలిగి ఉంటుందని అనుభవజ్ఞులు చెబుతారు.

స్వాస్థులు నిత్యం సేవించతగ్గ వస్తువుల్లో నిమ్మ పండు ఒకటి.

రోజూ భోజనంలో పప్పున నిమ్మరసం పిండుకుంటూ ఉంటే రసాయనంగా పని చేస్తుంది. యక్ష్మత్వీహాలలోని దోషాలను పోగొడుతుంది.

నిమ్మపళ్ల రసాన్ని కూరల్లో, పచ్చళ్లలో చింతపండుకు బదు

లుగా వాడుకోవడం చాలా మంచిది.

దప్పిని తగ్గిస్తుంది

దప్పిని తగ్గించే కూరగాయల్లో నిమ్మకు సాటి ఐంది మరి ఒకటి లేదు. నిమ్మ నేత్రరోగాన్ని, పిత్తాన్ని నయం చేస్తుంది.

నిమ్మకాయతో నిలువ పచ్చళ్లు తయారు చేస్తారు.

నిమ్మకాయరసంతో చారుకాస్తే ఒక మెలుకువ వహించడం అవసరం. చారుకాచికిందకు దింపాక నిమ్మకాయరసం పిండాలి. ముందే పిండుతే చారు చేదువస్తుంది.

జంబీర పానకం

నిమ్మపండ్లరసం, అల్లపురసం సమభాగంగా గ్రహించి వలసిన పంచదారవేసి తయారు చేసిన పాకాన్నే జంబీరపానకం అంటారు. ఈ పానకం చేదు మందులకు అనువానంగా అక్కరకు వస్తుంది. ఇది అరుచి పోగొట్టేదిగా, ప్రైత్యహరంగా ఉంటుంది.

బొవభోషయోగాలు

నిమ్మరసం పైకి రాయడం వల్ల కాని, లోపలికి సేవించడం వల్ల కాని చర్మానికి హితంగా ఉంటుంది.

నిమ్మపళ్లరసం తలకు మద్ద నాచేస్తే పిచ్చి తగ్గుతుంది.

కముకు దెబ్బలకు నిమ్మ కాయ కాక (నుఖోష్ణమైన నూనెలో కాని, నేతిలో కాని ముంచి కాపడం ఈయడం) గుణకారిగా ఉంటుంది.

దంతధావనచూర్ణం

నిమ్మకాయ డిప్పల్ని ఎండించి కాల్చి మసిచేసి ఆమసిలో సైంధవలనణు కలిపితే చక్కని

దంతధావనచూర్ణం తయారు అవుతుంది. ఈ చూర్ణంతో పళ్లుతోముకుంటే దంతరోగాలు ఏమీ ఉండవు.

నిషిద్ధాలు

దేనితోటీ కలగలుపు లేకుండా నిమ్మరసం ప్రత్యేకం సేవిస్తే వీర్యం నీళ్లకంటే పలచనై పోతుంది.

ఉబ్బువ్యాధి, రక్తహీనత, శ్లేష్మరోగం మొదలయిన వ్యాధుల్లో నిమ్మకాయ పులుపు నిషిద్ధం.

నిమ్మపళ్ల సంబంధమైన దోషాన్ని హరించడానికి కొర్రలు మంచి ఉపయోగకారులు.

పనస కాయ

(Jack - *Artocarpus integrifolia*)

నామాలు

పనస కాయని అరవంలో

పెలాకాయ్ అని అంటారు.

కంటకఫల, శ్వాసహా, గర్భకంటక అని దీని సంస్కృత నామాలు.

సర్వాషధిగుణకల్పకం పనస

కాయ గుణాల్ని ఇట్లా వర్ణిస్తూ ఉంది.

“పనసకాయ మలబంధాన్ని చేస్తుంది. వాతాన్ని చేస్తుంది. లేత పనసకాయ నీరసాన్ని కలిగించినా మనోహరంగా ఉంటుంది. దోర పనసకాయ అన్ని

దీ ప్తిని చేస్తుంది.”

పనసకాయ దొరికినప్పుడు తద్దినంపెట్టమన్నారని సామెత. ఇది పితృదేవతలకి ప్రియకరమైంది.

తెల్లని పాలబంక

పనసకాయ చెక్కు చెక్కినప్పుడు తెల్లని పాలు కారుతాయి. ఈ పాలు పనసచెట్టుయొక్క సర్వాంగకాలకు ఉంటాయి. ఈ పాలు చేతికి బంకగా అంటుకుంటాయి. నువ్వులనూనె రాచుకుంటే ఈ పాలబంక అంటుకోదు. చేతికి అంటుకున్న ఈ పాలబంకని వదుల్చుకోడానికి కూడా నూనె పట్టించుకోవాలి.

పనసపొట్టు

లేత పనసకాయల్ని కూరకు ఉపయోగిస్తారు. కూరకొరకు పనసకాయని పై చెక్కు చెక్కికత్తితో కాయని పొట్టుగా కొట్టాలి పనసపొట్టులో కొద్దిగా పసుపు, నూనె కలిపితే కనదు ఎక్కుకుండా ఉంటుంది.

కూర గుణాలు

ప న స కా య వగరురసం కలది. విపాకంలో కటురసానికి మారుతుంది.

పనసకాయ కూర చాలా రుచిగా ఉంటుంది. కాని పథ్యకరమైందికాదు. త్రిదోషాల్ని కలిగిస్తుంది. వేడి చేసి శ్లేష్మాన్ని ఉద్రేకపరుస్తుంది.

తొనలు : పెచ్చులు

పనసపండు మధురమైంది. ఇందలి తొనలు కొన్ని తక్కువ మాధుర్యాన్ని కలిగిఉంటాయి. వీటిని పిండితొనలు అంటారు. బాగా మధురంగా ఉండేవాటిని తేనెతొనలు అంటారు. తొనలు తీసివేసిన పండుపనసపెచ్చుల్ని కూరకు, పులుసుకు వాడతారు.

పనసగింజలు

బాగా పండిన పనసపండులోని గింజల్ని ఉడకబెట్టి కాని, కాల్చుకుని కాని, పప్పుకూరగా వండుకుని కాని తింటారు.

పనసగింజలు మధురరసం కలిగి శుక్రాన్ని వృద్ధి పరుస్తాయి. మలాన్ని భంధించి గుడు

త్యాన్ని కలిగిస్తాయి. మూత్రాణిషిద్ధం

న్నిమాత్రం బాగా జారీ నేత్రరోగులు పనసకాయ
చేస్తాయి. కూరను వాడకూడదు.

పొట్లకాయ

(Snakegourd : Trichozanthos Anguine)

సామాలు

పొట్లకాయని అరవంలో పొడ
లంగాయ్ అంటారు.

పటోల, కులక, పాండుక,
కర్మశచ్చద, రాజీఫల, పాండు
ఫల మొదలైనవి పొట్ల సం
స్కృతనామాలు.

పెంపకం

పొట్ల విత్తులు నాటిన వారం
లోపుగా మొలుస్తాయి. మొలి
చిన నెలాపది హేనురోజులకు
బాగా తీగలువెట్టి పూత పూస్తా
యి. పొట్లపాదులు మూడు
మాసాలు ముమ్మరంగా
కాస్తాయి.

పొట్ల పిండెలకు చివరను
రాళ్లుకట్టాలి. కడితే అవి బాగా
సాగి పొడుపుగా ఉంటాయి.

రకాలు

పొట్లకాయల్లో కొన్ని

తెలుపు డౌలుగా, కొన్ని నలుపు
డౌలుగా ఉంటాయి.

ఇవి కాక పొట్లలో లింగ
పొట్ల అని ఇంకోరకం ఉంది.
లింగపొట్లకాయలు చిన్నవి.
ఈకాయలు జంటగా కాస్తాయి.

శ్రద్ధవహిస్తే పొట్లకాయల్ని
అన్ని కాలాల్లోనూ కాపించ
వచ్చు.

అన్ని రకాల పొట్లకు ఒక
విధమైన గబ్బువాసన ఉంది.

వెండిలోహం ఉంది

పొట్లకాయలో వెండిలోహం
నిండారి ఉంది. పొట్లకాయలు
వేడి చేస్తాయి.

సర్వవిధములైన రోగాల్లో
నూ పొట్లకాయ హితకరమై
ఉంటుంది. శరీరంలోని నిక్కా
కను, నీరసాన్ని తగ్గించడంలో
పొట్లకాయ సమర్థమైంది.

బటానీ మొక్కలకు బూజు
రోగం తగలడం తరుచు కాబట్టి
జాగ్రత్తగా ఉండాలి.

సత్తువ అవసరం

బటానీ పండించ తలచిన
పొలానికి బాగా సత్తువ చేర్చాలి.
చల్లిక ఇంకా రెండు మూడు
నెలలు ఉందనగానే చీకుపెంట,
ఆకుపొల్లు, పిడకలు కాల్చిన
బూడిద మొదలయినవి ధారా
శంకా వేసి నేలను సిద్ధంచేయాలి.
నేల ఎంత గుల్లగా ఉంటే అంత
మంచిది.

రకాలు

బటానీలలో చిన్న పెద్ద
రకాలు ఉన్నాయి. చిన్నరకపు
బటానీని అడుగున్నర దూరపు
చాళ్లలో అంగుళానికి ఒక గింజ
చొప్పున, పెద్ద రకపు బటానీని
మూడు అడుగుల దూరపు చాళ్ల
లో రెండు అంగుళాలకు ఒక
గింజ చొప్పున నాటాలి.

పచ్చి బటాని వాడకం

వేయించిన బటానీ గింజల్ని
బజారుల్లో కొనుక్కు తినడమే
కాని పచ్చి బటానీలని కూరల్లో
ఉపయోగించడం మన వారికి

అంతగా తెలియదు.

మదరాసు మార్కెట్టుల్లో
కూరల్లో ఉపయోగింపతగిన
పచ్చి బటానీలను విరివిగా అమ్ము
తాడు. ఆంగ్లో ఇండియనులు
వానిని విస్తరించి వాడతాడు.

కారట్ దుంప ముక్కల,
బటానీగింజల కలగలుపు కూర
ఆఫ్రికా ఖండవాసులకు ప్రിയ
మైన వంటకం.

బటానీలను మనం కూడా
విస్తరించి వంటకాల్లో వాడు
కోవడం నేర్చుకోవాలి.

రాగి : ఇనుము

పచ్చి బటానీలలో ఎ. బి. సి.
విటమిన్ లు ; పొటాష్, రాగి,
మెగ్నీషియం లోహాలు ఉన్నాయని
'టిట్ బిట్సు' పత్రికలో
డాక్టర్ యం. మెన్ జీన్ కాంప్
బెల్ వ్రాసి ఉన్నాడు.

బటానీ గింజల్లో పిండి పదార్థం
జాస్తీ. కాగా వానిలో ప్రోటీనులు బాగా
ఉన్నాయి. బటానీలు చాలా కమ్మగా ఉంటాయి.
మంచి బలకరాలు.

బటానీలలో ఇనుము ఉంది.

అధికంగా తింటే

బటానీలు శీతవీర్యమైనవి.

అధికంగా తినడంవల్ల అపాన

వాయువును, ఆమమును పెంచు

తాయి. కొంచెం పైత్యాన్ని,

గురుత్వాన్ని చేస్తాయి.

బీర

(Angular gourd - Luffa Foetida)

సామాలు

బీరకాయకు అరవంలో పీర్కం
గాయ్ అని పేరు.

కోశాతకీ, మహాజాలీ, స్వాదు
హేమ, వీరపుష్ప, కర్కోటకీ,
హేమపుష్పిక, కర్కటిచ్ఛదా
అనేవి బీరయొక్క సంస్కృత
నామాలు.

పెంపకం

బీరగింజలు పెట్టిన నాలు
గైదు దినాల్లో మొలకెత్తు
తాయి. నెలాపదిహేను రోజు
ల్లో పూవులు పూస్తాయి. పూ
వులు పూయడానికి ఆరంభించిన
పది రోజులకు కాయలు కూరకు
పనికి వస్తాయి. బీర పాదు
మాడు మాసాలు ముమ్మరంగా
కాస్తుంది.

బీరపాదులు పూతకు వచ్చే
సమయంలో పాదు మొదట

గొప్ప తవ్వి ఒకటి రెండు రో
జులు గాలి తగిలి ఎండేటట్లు చేసి
ఆమీద నీరు కట్టడం మంచిది.

త్వరగా ముదురుతాయి

బీర పాదుల తోటల్లో రోజు
విడిచి రోజు కాయలు కో
సెయ్యాలి. లేకపోతే ముదిరి
పోతాయి. వంకాయలు అంత
తొందరగా ముదురవు.

రకాలు

పెద్దబీర, ఏనుగుబీర, నేతి
బీర, పొట్టి బీర, నిడుపు బీర,
గుత్తి బీర, గదుకు బీర, నున్న
బీర అనేవి బీరల్లో రకాలు.

ఇందులో ఒక్క నేతిబీర
తప్ప మిగతా అన్ని బీరలు
తొలకరిని, శీతకట్టున కూడా
కాస్తాయి. శీతకట్టున కానే బీర
కాయల్నే పైరు బీర కాయ
లంటారు. నేతి బీరపాదులు

తొలకరిని పెట్టినా శీతగాలి తిరిగితే కాని కాయవు.

నీటిని తగ్గించి అరుస్తుంది

ఒంటిలోని నీటిని తగ్గించి ఆర్చడంలో బీరకాయలు కాయ కూరల్లో సాటిలేనివి. అందుచేత ఇవి మిక్కిలి పథ్యకరమైనవి.

మధురరసం కలది

బీర సామాన్య గుణాల్ని సర్వాపధి గుణకల్పకం ఇట్లా చెబుతూ ఉంది :

‘బీర మధురరసం కలది. కఘాన్ని, పిత్తాన్ని రెండింటిని పోగొడుతుంది. కొంచెంగా వాతాన్ని చేస్తుంది. బలవీర్యాల్ని కలిగించి రుచిని పుట్టిస్తుంది. లఘువుగా, స్నిగ్ధంగా ఉండి సర్వదా పథ్యకరమై ఉంటుంది.’

ఇక బీరలో కల రకాల ప్రత్యేక గుణాల్ని తెలుసుకుందాము.

రకాల ప్రత్యేక గుణాలు

పెద్దబీర చలువ చేస్తుంది, జ్వరాన్ని, గుల్మాన్ని, మహాదరాల్ని పోగొడుతుంది. కఘవాతాల్ని కలిగిస్తుంది.

ఏనుగు బీరని వైద్యంలోనే కాని వంటకాల్లో వాడరు.

పొట్టి బీరపాదు కాయల్ని గుత్తులుగుత్తులుగా కాస్తుంది. అందుచేత పొట్టిబీర అన్నా, గుత్తిబీర అన్నా ఒకటే.

పొట్టిబీర కఘపిత్తాల్ని, అరుచిని, శ్వాసకాసాల్ని, మేహాన్ని, క్షయను, కుష్టువును పోగొడుతుంది. శుక్రాన్ని వృద్ధిచేస్తుంది.

నిడుపు బీరకాయ మధురంగా శుక్రవృద్ధికరంగా ఉండడమే కాకుండా, విషహరం కూడా ఐ ఉంటుంది.

నేతి బీరకాయ చలి జ్వరాన్ని నాశనం చేస్తుంది. ఎక్కిల్లని, సామాన్య విషదోషాల్ని, రక్తపిత్తాన్ని పోగొడుతుంది. రుచిగా ఉండి శుక్రాన్ని వృద్ధిచేస్తుంది.

లేతవి శ్రేష్టాలు

ఏరకపు బీరకాయల్లోనైనా లేతవి శ్రేష్టాలు. కాబట్టే లోకజ్ఞుడైన కవి ఇట్లా అంటున్నాడు:

క. అంజెయును బీరకాయయు

మంజెయు బాల్యమునఁ జాల

మోహముగొలుపున్

రంజన చెడి ముదిరిన కెను

కం జాడరు కుందవరపు కవి

చాడప్పా!

—కవి చాడప్ప శతకము

బీరకాయల్ని అనేకవిధాల
వంటకాలుగా చేస్తారు.

పచ్చడి బద్దలు

లేత బీరకాయల్ని కొద్దిగా
చెక్కుతీసి సన్నంగా, పొడుగ్గా
ముక్కలు చేసేది. ఉప్పు
కారం వేసి అందులో నిమ్మ
రసం పిండేది. వీటినే బీరకాయ
పచ్చడి బద్దలు అంటారు.

అపక్వస్థితిలో ఉపయోగింప
తగ్గ అన్నాధరువుల్లో ఇది ఒకటి.

నిమ్మకాయ నిషేధమైన
రోగులుతప్ప మిగతా అందరూ
వీనిని నిరభ్యంతరంగా వాడ
వచ్చు. ఈ ఆధరువు నిలవ
ఉంచుకో తగ్గది కాదు. ఏవూ
టకు ఆ వూటే చేసుకోవడం
మంచిది.

కాయ పచ్చడి

బీరకాయ కాల్చి లేదా బీర

కాయ ముక్కలు వేయించి
పచ్చడి చేస్తారు. ఈ పచ్చడి
పథ్యకరమైంది.

పొట్టు పచ్చడి

బీరపొట్టు అనగా బీరకా
యలు తరిగేటప్పుడు తీసిన పై
చెక్కు కర్రరోటిలో వేసి దంచి
రసం పిండివేయాలి. రసం పిం
డేసిన పొడి పొట్టును వేయించి,
రసవర్గాలు చేర్చి పచ్చడి
చేస్తారు.

ఈ పచ్చడి చాలా పథ్యకర
మైంది. సుఖవిరోచనాన్ని
చేస్తుంది.

బీరకాయను ఇగురు కూర
గా, పులుసు కూరగా, పప్పు
కూరగా చేసుకోవచ్చు. పథ్య
నియమాల్లో ఇగురుకూరే శ్రేష్ఠ
మైంది.

బీరకాయ ప్రాశస్త్యం

బీరలో మొగతనాన్ని హె
చ్చించే గుణం ఉంది.

అజీర్ణ వోషంవల్ల వంధ్య
లైన స్త్రీలకు కొన్నాళ్లపాటు
బీరకాయ పథ్యంతో అన్నం
పెట్టాలి. ఆమీద వాడు.

సంతానవతులు అవుతారు.

పథ్య సమయంలో బీరకాయని నేతితో వండుకోవడం మంచిది. బీరకాయలో ఉండే స్వల్ప దోషాన్ని నేయి విరిచి వేస్తుంది.

బొత్తిగా వాత శరీరాలకు బీర, నేతిబీర కాయల కూర అంత హితమైందిగా ఉండదు.

ఒళ్ళు తోముకోడానికి

బాగా ముదిరి పండ బారి

ఉన్న బీరకాయ తెచ్చి నిలుపుగా రెండుబద్దలు చేసిపై బెరడులోపలి గింజలు తీసివేసి ఎండబెట్టుకునేది. ఎండిన తరవాత లోపలిప్రక్క నునువుగా, వెలుపలిప్రక్క గఱుకుగా ఉంటుంది.

స్నానం చేసేటప్పుడు ఒళ్ళు తోముకోడానికి ఈ గఱుకు ప్రక్క బాగా ఉంటుంది. ఇట్టి దానినే బజారుల్లో 'లూఫా' (Luffa) అనే పేరుతో విక్రయిస్తున్నారు.

బు డ మ

(Green Fruit: Bryonia Callosa)

నామాలు

బుడమకాయని తమిళభాషలో

శుక్లంకాయ్ అంటారు.

చిర్బటం, ధేనుమగ్గం, గోరక్షకర్కటీ అని దీని సంస్కృత నామాలు.

బుడమకు దోసపోలిక

బుడమ తీగెకి దోసతీగెకి కొన్ని పోలికలు ఉన్నాయి. బుడమపువ్వు దోసపువ్వు లాగున

ఉంటుంది. బుడమకాయ చిన్న దోసకాయ లాగున ఉంటుంది.

సర్వాషధిగుణకల్పకం దీని గుణాల్ని ఇట్లా వివరిస్తూఉంది : మధుర రసము కఱది

'బుడమకాయ మధురరస మూ, రూక్షగుణమూ కలిగి ఉంటుంది. పిత్తాన్ని, కఫాన్ని తగ్గిస్తుంది. శీతలంగా ఉంటుంది. మలాన్ని గట్టిపరిచి బంధిస్తుంది.

కొంచెం గురుత్వం చేస్తుంది.'

కూరకు : పచ్చడికి

బుడమకాయల్లో బాగా ముదిరినవి కూరకు శ్రేష్ఠమైనవి. బుడమకాయకూర క్రిమిహరమైంది.

బుడమకాయలతో పచ్చడి బద్దలు వేసుకుంటారు.

బుడమవరుగు

బుడమకాయలను తరిగి ఎండించి వరుగు చేస్తారు. ఈ వరుగులో ఒకవిధమైన మంచి పరిమళం ఉంటుంది. నూనెలో

వేయించుకుని ఉప్పు, కారం చల్లుకుని తింటే దుచిగా, జీర్ణకారిగా, లఘువుగా ఉంటుంది.

శ్రీనాథమహాకవి ఒకానొక చాటుధారలో నడినూక లేని మంచి బియ్యపు అన్నంలోకి బుడమవరుగు ఉంటే బాగుంటుందనే ధోరణి వెలిబుచ్చి ఉన్నాడు.

అధికంగా నీరు తాగడంవల్ల కలిగే దోషాన్ని పోకార్చడంలో బుడమవరుగు బాగా సమర్థమైంది; పద్యకరమైంది; వాతస్లేష్మహరమైంది.

బూడిద గుమ్మడి

(Wax gourd)

నామాలు

కూష్మాండకీ, పుష్పఫలీ, పచనాళి, బృహత్ఫలా అనేవి బూడిద గుమ్మడి సంస్కృత నామాలు.

ఈ గుమ్మడిని మనం బూడిద గుమ్మడి అనే ఈసడింపునామంతో వ్యవహరిస్తాము. అరవలు మాత్రం దీనిని కళ్యాణపూశు

ణిక్కాయ్ అనే గౌరవ నామంతో వ్యవహరిస్తారు. కళ్యాణ పూశుణిక్కాయ్ అనగా పెండ్లి గుమ్మడికాయ అని అర్థం.

మాసాల తరబడిని నిలవ ఉండే కూరకాయల్లో బూడిద గుమ్మడి ఒకటి.

పాదాలు : వానికావు

బూడిదగుమ్మడి విత్తులు

నాటి న వారంలో మొలకెత్తు తాయి. మొలకెత్తిన రెండు మాసాలకు బాగా పెరిగి పూత ఆరంభిస్తాయి. మూడోమాసం ఆఖరుకి కాయలు లభించడం అరుదుకాదు. ఈ పాదులు మూడు నాలుగు మాసాలు బాగా కాస్తాయి.

అరవలు: బూడిదగుమ్మడి వాడకం

పెద్దగుమ్మడి, బూడిదగుమ్మడి -వీనిలో బూడిదగుమ్మడే శ్రేష్ఠమైందని వైద్యులమతం. అయితే మనవారిలో కంటే అరవల్లో బూడిదగుమ్మడి వాడకం హెచ్చు.

మనం బూడిదగుమ్మడికాయల్ని ఒక్క వడియాలు పెట్టుకోవడానికి మాత్రమే ఉపయోగిస్తాము. అరవవారు బూడిదగుమ్మడితో కూటు అనే ఒక విధమైన పలచటి పప్పుకూర తయారుచేస్తారు; చల్లపులుసు కాస్తారు; ప్రత్యేకం కూర వండుతారు.

అరవలు వంటకాల్లోనే కాక ఇతర విధాలుగా కూడా ఈ

గుమ్మడికాయల్ని ఉపయోగిస్తున్నారు.

దృష్టిహాస పరిహారార్థం

దృష్టిహాసపరిహారార్థం దీనిని అరవవారు శృంగాటకాల్లో అనగా నాలుగు వీధుల మొగల్లో నేలమీద వేసి పగలగొట్టి బలిదానం చేస్తున్నారు.

మనవారు కార్తికపూర్ణిమనాడు పాపపరిహారార్థం సూరే గుమ్మడికాయల్ని అమ్మవార్ల గుళ్లలో ఇచ్చేటట్లు - మకర సంక్రాంతినాడు పెద్దగుమ్మడి కాయల్ని పురోహితులకు ఇచ్చేటట్లు అరవవారు మకరసంక్రాంతినాడు బూడిద గుమ్మడి కాయల్ని బ్రాహ్మణికి దానం చేస్తున్నారు.

మకరసంక్రమణ సందర్భ పూజాకలాపంలో బూడిద గుమ్మడిపువ్వుల్ని, ఆకుల్ని కూడా వాడుతున్నారు.

గ్రహపీడా పరిహారార్థం

గ్రహపీడాపరిహారార్థం బూడిదగుమ్మడిని యింటిముంగిట పైన వేలాడగట్టు తున్నారు.

సవగ్రహశాంతికే గాను కూ
ష్మాండపూజలు చేస్తున్నారు.

కోళ్లని, గొత్తల్ని బలియిచ్చే
సందర్భాల్లో వానికి ప్రత్యా
మ్నాయంగా ఈ బూడిద గుమ్మ
డికాయల్ని దొలిచి అందులో
కుంకం ఎక్కించి పగులగొట్టు
తున్నారు.

అరవవారు వీనిని ఇంకా
అనేకవిధాలుగా ఉపయోగిస్తు
న్నారు. ఈ ఉపయోగాలకు ఏమి
కాని-వంటకాల్లో దీని ఉపయో
గాన్ని మాత్రం అరవలనుండి
మనం బహుళంగా గ్రహించ
వలసి ఉంది.

గుజరాతీలు : బూడిదగుమ్మడి

మనకంటేనూ, అరవవారి
కంటేనూ గుజరాతీవారు బూ
డిదగుమ్మడిని ఎక్కువగా ఉప
యోగిస్తారు. బూడిదగుమ్మడితో
ఆ దేశంలో పెక్కు తరహాల
మిఠాయిలు తయారు చేస్తారు.
విశేష మేమిటంటే ఆ మిఠా
యిల్ని ఎవరికి వారు యింటిలో
మాత్రమే తయారు చేసుకోరు.
మిఠాయి దుకాణదారులు దిన

దినమూ తయారు చేసి విరివిగా
విక్రయిస్తారు.

కూష్మాండలేహ్యము

ఆయుర్వేదవైద్యంలో విశే
షప్రచారంలో ఉన్న లేహ్యల్లో
ఒకటివిన కూష్మాండ లేహ్యం
లోని ప్రధానవస్తువు బూడిద
గుమ్మడే. ఈ కూష్మాండలేహ్య
న్ని కాని, కూష్మాండఖండా
లతో తయారుచేసిన మిఠాయిని
కాని నేటిస్తే నీరసం, నిక్కాక,
క్షయ తగ్గుతాయి.

మధురాష్లు రసాలు

బూడిదగుమ్మడి మధురాష్లు
రసాలు గలది.

సర్వావధిగుణకల్పకం బూ
డిదగుమ్మడి గుణాల్ని ఇట్లా వివ
రిస్తూఉంది:

“లేత బూడిదగుమ్మడికాయ
పిత్తాన్ని పోగొడుతుంది. శీతలం
గా ఉంటుంది.

దోరస్థితిలో ఉండే బూడిద
గుమ్మడికాయ కఫాన్ని వృద్ధి
చేస్తుంది.

పండిన బూడిదగుమ్మడి

పండిన బూడిదగుమ్మడి

బాగా దుచిగా, కొంచెం శీత
లంగా ఉంటుంది. కొద్దిఉప్పుగా
ఉంటుంది. లఘువుగా ఉండి
అగ్ని దీపనాన్ని కలిగిస్తుంది.
పొత్తికడుపుని శుద్ధి చేస్తుంది.
శుక్ర దోషాన్ని హరిస్తుంది.
వాతపిత్తశ్లేష్మ ప్రకోపాన్ని పో
గొడుతుంది.

బూడిదగుమ్మడితో పెట్టిన
వడియాలు వాతాన్ని, పిత్తాన్ని,
జీర్ణజ్వరాన్ని, శ్వాసకాసాన్ని,
నరణాల్ని, మేహాన్ని, విషాన్ని
హరించి శరీరానికి బలాన్ని కలి
గిస్తాయి.”

మనోహరంగా ఉంటుంది

వస్తుగుణపాఠం బూడిదగు
మ్మడి గుణాల్ని ఇంకా ఇట్లా
వివరిస్తూఉంది.

“బూడిదగుమ్మడికాయ శీత
లంగా, గురువుగా, రూక్షంగా
ఉంటుంది. ధాతువృద్ధి, వస్తి
శుద్ధి, బలము, దుచి, కఫము
వీటిని కలిగిస్తుంది. మనోహ
రంగా ఉంటుంది. మూత్రఘాత
ము, ప్రమేహం, మూత్రకృ
చ్ఛం, అశ్మరీ, దప్పి, అరుచి,

వాతపిత్తం, రక్తవికారం వీటన్ని
నశింపచేస్తుంది.

శేతది దోషకరమైంది

తేత బూడిదగుమ్మడికాయ
అతిశీతలంగా, దోషకరంగా,
పిత్తహరంగా ఉంటుంది.

పండిన బూడిదగుమ్మడి
కాయ సర్వదోషనాశనకరంగా,
పథ్యకరంగా ఉంటుంది.

బూడిదగుమ్మడి మూత్రాన్ని
జారీ చేస్తుంది. చలవచేసి వీర్య
వృద్ధి కలిగిస్తుంది.

ఇంద్రియదోషాన్ని పోగొట్టును

బూడిద గుమ్మడి కాయలో
పైచర్మానికి, లోపలి గిజరుకు
మధ్యను ఉండే పదార్థం ఇంద్రి
యవృద్ధికరంగానూ, ఇంద్రియ
దోషాన్ని పోగొట్టేదిగానూ ఉం
టుంది. అందుచేతనే కొన్ని
కులాల్లో అల్లుళ్ల మనుగుడుపులకు
బూడిదగుమ్మడి వడియాలు తప్ప
కుండా తయారు చేస్తారు.

వడియాలు : ఊరపిండి

తెలుగుదేశంలో బూడిద
గుమ్మడి వడియాలు శుభకా
ర్యాల్లో తప్పకుండా ఉంటాయి.

వడియాలపచ్చి పిండిని ఊరు పిండి అనేపేరుతో వాడతారు. దానిని కొందరు పచ్చడిగా ఉపయోగిస్తారు. అందులో పడే మినుము బూడిదగుమ్మడి కూడా బలకరమైనవే కావడంచేత ఆ పచ్చడి మంచిపుష్టిని ఇస్తుంది. మెదడుకు మంచిది

బూడిదగుమ్మడి మెదడుకు

మంచి బలాన్ని ఇస్తుంది. మంద బుద్ధిని పోగొడుతుంది. బూడిదగుమ్మడి పచ్చిరసం పిచ్చిని కూడా కుదురుస్తుందని చెబుతారు.

బుద్ధిబలాన్ని కలిగించే కాయ కూరల్లో బూడిదగుమ్మడి శ్రేష్ఠమైంది కావడంచేత ఆంధ్రులు ఇందలి మేలెంచి దీనిని విరివిగా వాడవలసిఉంది.

బెండ

(Abelmoschus Esculentus)

ఆదిమస్థానం

రుచికరమైన, పుష్టికరమైన కాయకూరల్లో బెండ ఒకటి.

దీని ఆదిమస్థానం మనదే శమే అని చెప్పబడుతూ ఉంది. ఇప్పుడు ఇది ప్రపంచంలో సర్వప్రాంతాల్లోనూ పెంచబడుతూ విశేషంగా ప్రజాదరణాన్ని పొంది ఉంది.

ఆసియా ఖండ ప్రజలతో బాటు ఐరోపా ఖండ ప్రజలు కూడా దీనిని అతి ఆప్యాయంగా తింటారు.

చిత్రమైన పేరు

ఇంగ్లీషులో దీనికి చిత్రమైన పేరు ఉంది. ఇంగ్లీషువారు దీనిని స్త్రీల చేతివేళ్లతో ఉపమించు కుంటూ దీనికి స్త్రీల చేతివేళ్లు అనే పేరు ఇచ్చారు.

బెండ ఏకవార్షికమైన కూరపాదు. ఇది ఐదు లేక ఆరు అడుగులవరకు ఎదిగే చిన్న మొక్క.

అన్నిప్రదేశాల్లోనూ ఎదుగుతుంది

ఇది హిందూదేశంలో సముద్రమట్టానికి నాలుగువేల అడుగులకు మించని అన్ని ప్రదేశాల్లోనూ ఎదుగుతుంది.

సముద్రమట్టానికి మూడు వేల అడుగుల ఎత్తున ఉన్న బెంగుళూరులో, సముద్రమట్టానికి రెండువేల ఐదువందల అడుగుల ఎత్తున ఉన్న మదనపల్లిలో దక్షిణహిందూ దేశంలోని మేలురకపు బెండకాయలు పండుతున్నాయని 1932 ఫిబ్రవరి 28 నాటి 'హిందూ' సచిత్రవారపత్రికలో ఒకరు వ్రాస్తున్నారు.

కొద్దివర్షాలుగల తావులందు

వర్షాధిక్యంగల మలబారులోనూ, కొద్ది వర్షాలుకల రాయలసీమలోనూ బెండపైరు అవుతుంది. కాని కొద్ది వర్షాలుకల తావులందే అది బాగా పైరు అవుతుందని చెప్పాలి. అట్టిప్రదేశాల్లోని బెండకాయలు ఇతర తావులలోని కాయలకంటె ఎక్కువ రుచిగా ఉంటాయి.

సారవంతమైన నేల

బెండకు బాగా సారవంతమైన నేలులు కావాలి. కర్నూలు ప్రాంతంలో రైతులు బెండపాదులు పెట్టే నేలల్లో యకరానికి ఇరవై మొదలు నలభై బళ్లవరకు

వీధులుతుడిచిన పెంట (మునిసిపల్ చెత్త) వేస్తారు. వేసి కలియదున్నతారు. గుర్రపు లద్ది, దూడలపేడ కూడ బెండకు మంచి ఎరువులు. అన్ని కూరపాదులకులాగే బెండకు కూడా పందిపెంట బాగా పనిచేస్తుంది. కాని పందిపెంటఎరువు బొత్తిగా ఆరోగ్యప్రదమైంది కాదని తెలుసుకోవలసి ఉంది.

విత్తుల విషయం

బెండ విత్తులవల్లనే ప్రవర్ధనం. విత్తులు పొడివిగా, ఒక ఏడాది లోపునిగా ఉండాలి. ఏడాదికి పైబడిన విత్తులు బాగా మొలకెత్తవు.

బెండపాదులు ప్రత్యేకంగా కాని వంగ, గోరుచిక్కుడు, పసుపు మొదలయిన వాటితో కలిపి కాని పైరు పెడతారు.

కర్నూలు ప్రాంతంలో

కర్నూలు ప్రాంతంలో బెండపాదులు జ్యేష్ఠమాసంలో పెడతారు. మార్గశిరమాసం నాటికి అవి కాపు ఉడిగిపోతాయి. బెండచెట్లు పూర్తిగా కాపు

ఉడికిపోక ముందు ఆ చెట్ల మధ్య ఐదారు అడుగుల దూరాల్లో దేశవాళీ చిక్కుడు పాదులు పెడతారు. చిక్కుళ్లు ఎదిగి తీగలు పాకేసరికి బెండలు కాపు ఉడిగి ఎండిపోవడానికి ఆరంభిస్తాయి. ఎండిపోయే బెండలమీదికి చిక్కుళ్లు బాగా పాకుపెడతాయి. చిక్కుళ్లకు వేరే పందిరి వేయవలసిన అవసరంలేదు. ఈ విధంగా పందిళ్ల పెట్టుబడి తగ్గిపోతుంది.

చిక్కుడు కాయధాన్యసంబంధ (Leguminous) మైనది. కాబట్టి భూమికి విశేషంగా నత్రజనిని కూర్చి సారవంతం చేస్తుంది. కాబట్టి ఈ బెండ చిక్కుడుపాదుల పంటవిధానం ఇతరతావుల్లో కూడా అవలంబింప తగిందిగా కనిపిస్తూఉంది. కృషివిధానం

మొక్కకీ మొక్కకీ మధ్యను మూడు అడుగులూ, ఆ మొక్కల వరుసకి వరుసకీ మధ్యను నాలుగు అడుగులు ఉండేటట్లు చూస్తే బెండలు బాగా కాస్తా

యని అనుభవజ్ఞులు చెబుతారు.

మొక్కలనాటు

ఒక ఎకరానికి ఆరు మొదలు ఎనిమిది పౌనుల వరకు విత్తులు కావలసి ఉంటుంది. ఒక బౌన్సుకి సుమారు నాలుగు వండల విత్తులు తూగుతాయి. పాదుల్ని మొదట్లోనే నిర్ణీతస్థలాల్లో పెట్టవచ్చు, లేదా మొదట విత్తులు మళ్లలో చల్లి మొక్కలు ఐదారు అంగుళాల, ఎత్తుకు ఎదిగిన తరువాత తీసి ఆయా తావుల్లో పాతవచ్చు. ఇట్లా పాతేటప్పుడు నేలలో తడి పదును ఉండేటట్లు చూడాలి. ఈ నారు నాటడం సాయంకాలాలందు జరిపించడం మంచిది. నాటేటప్పుడు మొక్కకీ మొక్కకీ మధ్యని కనీసం అడుగున్నరందూరం ఉండేటట్లు చూడాలి.

అన్నికాలాల్లో

బెండ సాధారణంగా వర్షాకాలంలో మాత్రమే పైరు అయ్యే కూరపాదు. తెనుగు ప్రాంతాల్లో దీనిని జ్యేష్ఠ, ఆషాఢ మాసా

ల్లోనే నాటుతారు. కొంత శ్రద్ధ వహిస్తే బెండను సంవత్సరం పొడుగునా పైరు చేయవచ్చు. వర్షాభావనమయ్యాల్లో బెండ్ తోటలకు వారానికి రెండు సార్లు నీరు కట్టాలి.

రెండు మాసాల కాపు

నాటిన రెండో మాసానికి బెండ పూయడానికి ఆరంభిస్తుంది. విత్తులు నాటిన పదో వారంలో పండెలు పుడతాయి. ఎల్లాంటి సందర్భంలో ఐనా బెండ మూడో మాసంలో కాయడానికి ఆరంభిస్తుంది. ఆరంభించింది మొదలు ఆరు లేక ఎనిమిది వారాలపాటు బెండపాదు కాస్తుంది.

రకాలు

బెండలో రెండు రకాలు : పెద్ద బెండ, ఏడాకుల బెండ అని.

పెద్ద బెండలో రంగును బట్టి రెండు రకాలు. ఒకరకం మా మూలుడి. రెండోరకపు బెండ కాయలు బాగా ఎర్రగా ఉంటాయి. వీటిని కొన్ని ప్రాంతాల్లో కాశీబెండ అని అనడం కద్దు.

రంగుని బట్టి కాకుండా పొట్టి, పొడుగున్న పట్టి కూడా బెండకాయలు రెండు రకాలుగా విభజిత మవుతున్నాయి.

ఏడాకుల బెండచెట్టు ఏడు ఆకులు తొడగడంతోటే కాపు పట్టడానికి ప్రారంభిస్తుంది.

అమెరికన్ బెండలు

బెండలో ఒక రకానికి నూగుముళ్లు ఉంటాయి. ఇది అంత మంచిరకం కాదు. వంగ కాయల్లో ముళ్లవంకాయ శ్రేష్ఠమైంది కాగా బెండకాయల్లో నూగుముళ్లు లేనిది శ్రేష్ఠమైందే ఉంది.

బెండల ఆదిమభూమి హిందూదేశమే ఐనా ఇప్పుడు మన దేశపు బెండలకంటే అమెరికన్ బెండలు అన్నివిధాలా మంచివై ఉన్నాయని అనుభవజ్ఞుల అభిప్రాయం.

పంట అంచనా : కొత్త తీరు

కర్నూలు ప్రాంతంవంటి అనువైన ప్రదేశంలో యకరానికి ఐదువేలు మొదలు పదివేల పౌనులవరకు బెండకాయలు

పైరు అవుతాయని అంచనా.

కాయలు వారానికి రెండు సార్లు కోయవలసి ఉంటుంది. ఈ కోతలప్పుడు కూలీలు చాలా మంది కావలసి ఉంటుంది.

బెండకాయలు కోయడానికి సాయంకాలం మంచిదని చెబుతారు.

బెండకాయలు లేతగా ఉండగానే కోసివేయాలి, ఇట్లా లేత కాయలు కోసి వేయడంవల్ల బెండ మొక్కలు ఎక్కువకాలం ఎక్కువగా పూచి కాస్తాయని అమెరికన్లు స్వానుభవపూర్వకంగా చెబుతున్నారు.

తెగుళ్లు తగలడం

బెండకు అప్పుడప్పుడు కొన్ని తెగుళ్లు తగలడం కలదు. అట్టి సమయాల్లో అవి అసలు కాయకపోవచ్చు. ఒక వేళ కాసినా ఆపంట చెప్పలేగదని ఐ ఉండదు. మొక్కకే కాక కాయలకు కూడా గొంగళి మొదలయిన పురుగులపీడ పట్టడం కద్దు. కుమ్మరిబూడిద, పొగాకు మసి మొదలయినవి చల్లి పురు

గులపీడలు తరుణంలో తగ్గించడం మంచిది.

భాస్వరము హెచ్చు

బెండకాయ మధుర రసం గలది. శీతవీర్య మైనది.

మనం ఉపయోగించే కాయ కూరల్లో అన్నిటికంటే మెంతి గింజల్లోనూ, బెండకాయల్లోనూ భాస్వరము హెచ్చు పాలు లో ఉంది.

లేతవిగానే తినాలి

బెండకాయల్ని లేతవిగానే తినడం మంచిది. పువ్వునుండి కాయ ఏర్పడిన పది రోజుల లోగా కోస్తే వంటకానికి బాగుంటుంది. ఆమీద కాయ ముదిరి తినేటప్పుడు నారపీచులా సాగుతుంది.

అమెరికా సంయుక్తరాష్ట్రాల్లో పిందె పుట్టిన రెండు మూడు రోజులకే కోసి ఉపయోగిస్తారు.

ఆయుర్వేద వైద్యులు, యూనానీ వైద్యులు లేత బెండ కాయలు వీర్యవృద్ధికరాలయిన వని చెబుతారు.

బెండకాయ వంటకాలు

బెండకాయలు ఇగురుకూరగా, పులుసు కూరగా వండవచ్చు. బెండకాయలు కలగలుపు కూరలకు కూడా పనికివస్తాయి. బచ్చలి, బీర, తెలకపిండి మున్నగు వానితో కలగలిపి బెండకాయలకూర వండుతారు.

పులుసు పెట్టని బెండకాయ కూర వీర్యాన్ని గట్టిపరుస్తుంది.

జీర్ణశక్తి బాగా లేనివారు బెండకాయల్ని విస్తరించి వాడకూడదు. బెండకాయ గురుత్వం చేసి మలబద్ధాన్ని కలిగిస్తుంది; వాతకఫాల్ని చేస్తుంది.

మజ్జిగ పులుసు

బెండకాయల దోషగుణాల్ని పోకార్చడంలో పుల్ల మజ్జిగ ప్రశస్తమైంది. కాబట్టి బెండకాయ మజ్జిగపులుసు ప్రశస్తమై ఉంటుంది.

బెండకాయ మజ్జిగపులుసు గ్రహాణిరోగాన్ని తగ్గిస్తుంది.

భాస్వరం విస్తరించి ఉండడంచేత బెండకాయలు బుద్ధి

బలాన్ని బాగా పెంపొందిస్తాయి. అవి పుల్ల మజ్జిగతో సంయోగం పొందడంచేత తమ దోషాల్ని పోకార్చుకుంటాయి. కాగా బెండకాయ మజ్జిగ పులుసు మిక్కిలి వరణీయమై ఉంటుంది. బుద్ధిబలాన్ని పెంపొందిస్తుంది

బెండకాయ మజ్జిగపులుసు బుద్ధిబలాన్ని పెంపొందిస్తుందనడానికి అనుభవసిద్ధమైన ఒక నిదర్శనం చూపవచ్చు. ధారణాశక్తికి మదరాసు కోస్తాలో వీను మిగిలిన న్యాయవాది, న్యాయమూర్తి భాష్యం అయ్యంగారికి బెండకాయ మజ్జిగ పులుసు ప్రియతమమైన వంటకమై ఉండేదని, ఆయన ఆవంటకాన్ని తరుచు తినే వారని చెబుతారు.

ముదురుబెండ ఉపయోగం

బెండకాయ ముదిరినా బ్రహ్మచారి ముదిరినా పనికిరావనే సామెత మనలో చాలమందికి తెలుసు. ఈ సామెత బెండకాయలను లేతవిగానే ఉపయోగించాలనే ఉపదేశాన్ని చేసేదిగా ఉన్నా ముదిరిన బెండ

కాయల ఉపయోగం మనవారికి తెలియదని రూఢం చేసేదిగా ఉంది.

మన పొరుగువారైన బర్మా దేశస్థులు బెండకాయల్ని ముదరనిచ్చి కూడా ఉపయోగాన్ని పొందుతున్నారు.

బెండగింజల పప్పు

బెండకాయల్ని వారు బాగా ముదిరి పండనిస్తారు. పండిన బెండకాయల్ని కోసి ఎండబెట్టి ఒలిచి గింజల్ని తీస్తారు. మనం కందులు, పెసలు, మినుములు పప్పు చేసుకున్నట్లు బర్మీయులు ఈ బెండ గింజల్ని పప్పుగా చేసుకుని వాడుకుంటారు.

బాగా పండి ఎండిన బెండకాయలోని గింజలు వేయించి కాఫీగింజలకు బదులుగా కొన్ని దేశాల్లో వాడతారు.

ఎందు బెండగింజలు వేయించి పొడిచేసి కాని, కషాయం కాచుకుని కాని నేవీస్తే నరాలకు మంచి బలం కలుగుతుంది.

బెండ కరుగు

బెండకాయలు ముమ్మ

రంగా వచ్చే రోజుల్లో వానిని ముక్కలుగా తరిగి ఎండించి వరుగు చేసుకునే ఆచారం కొన్ని ప్రాంతాల్లో ఉంది. ఈవరుగును వేపుడుకూర మొదలయిన వంటకాలకు వాడతారు.

ఈ వరుగులకు ఔషధోపయోగం కూడా ఉంది. వీనితో కషాయం పెట్టి త్రాగితే పురుషులకి శుక్రసప్తమూ, స్త్రీలకు ప్రదరమూ తగ్గుతుంది.

బెండకాయల పిండి

కాయలు పశంగా ఉడకబెట్టిన బెండకాయల్ని ఎండించి ఈజిప్టు దేశస్థులు పిండి తయారు చేస్తారు. ఈ పిండిన వారు 'నాఫి' (Naffi) అంటారు. ఈజిప్టు దేశస్థుల ప్రియమైన ఆహారపదార్థాల్లో ఇది ఒకటి.

బెండ నార

జనప, గోగు మొక్కల నుండి తీసినట్లే బెండ మొక్కల నుండి కూడా నార తీయవచ్చు. నార తీయతలచే బెండ మొక్కల్ని పూయ నియ్యకూడదు.

కాయ నియ్యకూడదు. పూత ఉంటే బెండమొక్క బాగా ఎప్పటికప్పుడు తుంచి వేస్తూ ఎదిగి మంచిచార ఇస్తుంది.

బొప్పాయి

(Carica Papaya)

బొప్పాయి చెట్టునే మదనాన

పచెట్టు అని కూడా అంటారు.

నిజాము ఇలాకాలో పొప్పడి

కాయ అని వ్యవహరిస్తారు.

బొప్పాయిలో వంటకాలు

బొప్పాయి కాయన్న పనస పొట్టులాగ కొట్టి పనస పొట్టు కూర లాగ ఆవపెట్టి కూర వండుకోవచ్చు.

లేత అరటికాయ, ఆనప కాయ కూరలలోవలె పెద్ద ముక్కలు తరిగి ఆవ కూర వండుకోవచ్చు.

బొప్పాయి కాయని ప్రత్యేకంగానే కాకుండా తెలకపిండి లో కలగలిపి వండుకోవచ్చు.

దోర బొప్పాయి కాయలు తరిగి పెద్ద గుమ్మడికాయల ముక్కలలాగున పులుసులో వేసుకోవచ్చు. దోర బొప్పాయి

కాయముక్కల పులుసు బాగా ఉంటుంది.

కూర గుణము

బొప్పాయి కాయలకూర కడుపులోని బల్లల్ని కోసి వేస్తుంది. మేహరోగులికి ఈ కూర చాలా మంచిది. బాలింత రాళ్లకు పాలుపడడానికి బొప్పాయి కాయలకూర పెడతారు.

ఉడకని కాయకూరల్లో

ఓ పట్టాన్ని ఉడకని కాయ కూరల్లో బొప్పాయి ముక్కను ఓ దానిని వేస్తే అవి త్వరగా ఉడుకుతాయి. పైన బొప్పాయి పాలు పూసి ఒక గంట పిమ్మట వండితే మాంసం త్వరగా ఉడుకుతుందని చెబుతారు. బొప్పాయి ఆకుల్లో ఒక రాత్రుల్లా మూటకట్టి ఉంచితే మాంసం త్వరగా ఉడుకుతుందట.

బొప్పాయి పాలు : గింజలు

బొప్పాయి పాలతో పెప్సిన తయారు చేస్తారు. బొప్పాయి పాలు కడుపులో బిళ్లను సహనయం చేస్తాయి.

బొప్పాయి గింజల్ని తేనెతో నూరి ఇస్తే బిడ్డల లీవర్ (కార్జము), స్లీప్ (స్లిహము) పెరగడం తగ్గుతుంది.

ఆహుల ఉపయోగం

బొప్పాయి ఆకుల్ని నలగ గొట్టి కొంచెం వెచ్చచేసి స్త్రీల స్తనాలపై వేసి కట్టితే ఊరవర్ధకంగా ఉంటుంది. సంతాలు పరగణాల్లో స్త్రీలు ఈ ప్రక్రియను తరుచు అవలంబిస్తూ ఉంటారు.

బొప్పాయి ఆకుల్ని వెచ్చచేసి కట్టు కడితే బోదకాళ్లు తగ్గుతాయి.

బొప్పాయి పండు ముక్కను మాంసం అధికమై వాపులుగా ఉండేచోట శరీరంమీద రాస్తే గుణకారిగా ఉంటుంది.

మంచి ఆహారం

‘బొప్పాయిని మించిన ఆహారం మరి ఒకటి లేదు. బొప్పాయి అనేకవ్యాధులకు విరుగుడు. నిత్యము బొప్పాయి తినడం బాగా ప్రచారంలోకి వస్తే దీర్ఘాయువుల సంఖ్య పెంచుతుంది’ అని వైద్యవరుడు ఒకడు అన్నాడు.

మామిడి కాయ

(Mango - Mangifera Indica)

నామాలు

మామిడిని అరవంలో మామరం అంటారు.

ఆమ్ర, చూత, రసాల, సహకార, అతిసారభ, మాకంద, పికబంధు, కామవల్లభ,

కామాంగ, మహాత్సవ అనేవి మామిడి యొక్క సంస్కృత నామాలు.

వేసవికి తగినపదార్థం

మామిడికాయలు విశేషంగా వేసవికాలంలోనే లభ్య

మవుతాయి. వేసవికాలంలో తప్పకుండా తినవలసిన కాయల్లో మామిడికాయలు పేర్కొనతగ్గవి.

వడదెబ్బ తగిలిన మనుష్యులకి మామిడికాయలు తొక్కి మెడమీద వేసి కడతారు. కాబట్టి వేసవి సంబంధమైన తాపాన్ని పోకార్చడంలో మామిడికాయలు మంచి సమర్థమైనవని స్పష్టమవుతూ ఉంది. లేత మామిడికాయలు

లేత మామిడికాయల్ని మామిడిపిండెలు అంటారు.

లేత మామిడికాయలు మిక్కిలి పుల్లగా, బాగా రూక్షంగా ఉంటాయి.

మామిడిపిండెల గుణాల్ని వస్తుగుణపాతం ఇట్లా చెబుతూ ఉంది.

“లేత మామిడిపిండెలు వగరుగా, ఉష్ణంగా, పులుపుగా, తొరయోగంవల్ల రుచిగా, సువాసనగా ఉంటాయి. రూక్షగుణమూ, గ్రాహిగుణమూ కలిగి ఉంటాయి. కాంతిని

ఇస్తాయి. పిత్తాన్ని, వాతాన్ని, కఫాన్ని, రక్తనోమాన్ని, కంఠరోగాన్ని, వాతమేహాన్ని, యోనోమాన్ని, వ్రణాన్ని, అతిసారాన్ని నశింపజేస్తాయి.”

తెంకకట్టినకాయలు

ఈపై గుణాలన్నీ జీడిపిండెలవి అన్నమాట. తెంకకట్టిన, లేక, విత్తుపట్టిన మామిడికాయలు పిత్తం, కఫం, శుక్లవృద్ధి, మాంసవృద్ధి, బలం వీటిని కలిగిస్తాయి.

రాలుగాయలు

రాలి న మామిడికాయలు అంత శ్రేష్ఠమైనవి కావు. ఇవి ఊరుగాయకు అనలే పనికిరావు. ముదురుకాయలు

ముదిరిన మామిడికాయలు పుల్లగా, మధురంగా, వగరుగా ఉంటాయి.

ఈకాయలు శుక్రవృద్ధిని, పుష్టిని, కాంతిని, తృప్తిని, రుచిని, ప్రీతిని, మాంసవృద్ధిని, బలాన్ని కలిగిస్తాయి. దప్పిని, శ్రమను పోకారుస్తాయి.

బాగా ముదిరిన మామిడి

కాయలు త్రిదోషప్రకోపనాన్ని తగ్గించి రక్తదోషాన్ని హరిస్తాయి.

మామిడివరుగు

మామిడివరుగు వగరుగ, పుల్లగ ఉండి దోషాన్ని భేదిస్తుంది. కఫవాతాల్ని హరిస్తుంది.

పచ్చళ్లు : కూరలు

మామిడికాయలు పప్పు కూరలు, పచ్చళ్లు చేయడానికి ఉపయోగిస్తారు.

కందిపప్పు, పెసరపప్పు మొదలయిన వాటితో కలిపి పప్పుకూర, పప్పుపులుసు వండుతారు. ప్రత్యేకంగానూ; పెసరపప్పు, కొబ్బరి మొదలయిన

వాటితో కలిపిన్నీ పచ్చడి చేస్తారు.

మామిడికాయలతో ఆవకాయ, మాగాయ, మెంతికాయ మొదలయిన నిలవపచ్చళ్లు, ఊరుగాయలు, పెడతారు.

విరుగుడుగా ఉపయోగం

చేపలకూర సంబంధమైన అజీర్ణానికి పచ్చిమామిడికాయల రసం విరుగుడుగా ఉంటుందని భావప్రకాశికకారుడు వ్రాస్తున్నాడు.

తాటిముంజెల అధికసేవన సంబంధమైన అజీర్తికి మామిడికాయలు మంచి విరుగుడు.

మామిడికాయకి విరుగుడు

మామిడికాయకు ఉప్పు, జీలకర్ర మంచి విరుగుళ్లు.

మిరపకాయ

(Chilli - Capsicum Frutescens)

మనదేశానికిరాక

‘పోర్చిగీసువారు (బుడుతకీసులు) మనదేశమునకు రాక పూర్వ మిక్కడ మిర్యపురగాయలు లేవు. కారమునకు మిర్య

ములే యుపయోగించెడివారు. ఆ దేశమునుండి పోర్చిగీసువారే తొలుత వీనిని మనదేశమునకు దెచ్చిరి. కావుననే నేటికిని గొందఱు వైదిక కృత్యములం

దుః గారమునకు మిర్యములనే యుపయోగింతురు. మిర్యము లకు బదులుగా నేర్పడినవి గాన వీనిని మనవాడు మిర్యపుఁగాయ లనిరి.' అని శ్రీ వేటూరి ప్రభా కరశాస్త్రిగారు చాటు పద్య మణిమంజరిలో వ్రాసి ఉన్నారు.

మి ర్య పుఁ గా య లే కాల క్రమాన్ని మిరపకాయలు అ య్యాయి.

మిరపకాయలు ఈ దేశానికి వచ్చి రమారమి నాలుగువందల ఏ శ్లయింది. ఇవి ఇప్పుడు హిందూ దేశమం దంతటా వ్యా పించి ఉన్నాయి.

రకాలు

మిరపకాయలలో రంగును పట్టి ఎర్రమిరప, పసుపుమిరప అని రెండు రకాలు; ఆకా రాన్ని పట్టి పొడుగుమిరప, పొట్టి మిరప అని రెండు రకాలు ఉన్నాయి.

ఇవి కాక సీమమిరప అని ఒక రకం ఉంది. దీనికాయలు మిక్కిలి చిన్నవిగా ఉంటాయి. దీని పచ్చికాయల్ని, పళ్లని ఉప

యోగిస్తారు కాని ఎండించి వాడరు. సీమమిరపకాయలు మిక్కిలి కారంగా ఉంటాయి.

ఎర్ర మిరపకాయల కంటే పసుపు మిరపకాయలు, పొడుగు మిరపకాయల కంటే పొట్టి మిరపకాయలు ఎక్కువ కారంగా ఉంటాయి.

తేబిల్ మిరప

మిరపకాయల్లో తే బి ల్ మిరపకాయ అని మరొకరకం ఉన్నాయి. ఇవి మామూలు మిరపకాయల కంటే లావుగా, చప్పగా ఉంటాయి. కూరకు బాగా పనికివస్తాయి. మామూ లు మిరపకాయలు ఉష్ణవీర్యం కలవికాగా ఇవి శీతవీర్యమైనవి.

తీగ మిరప

పైన పేర్కొన్న రకాలు కాక మిరపలో తీగమిరప అనే కొత్తరకం ఒకటి ఇటీవల ప్రచారంలోనికి వస్తూఉన్నట్లు 'పాడి: పంటలు' అనే పత్రిక ఇట్లా వ్రాస్తూఉంది.

'ఈ తీగమిరప సంవత్సరం పొడుగునా కాస్తుంది; ఇతర

చెట్లమీదకు అల్లుకొని పాకుతుంది. నాలుగైదు ఏళ్లల్లో పదిహేను లేక ఇరవై అడుగుల పొడుగు ఎదుగుతుంది.

తీగమిరపకాయల్లో రెండు రకాలు ఉన్నాయి. ఒకటి కొంచెం పొడుగు, రెండోది కొంచెం పొట్టి. రెండూ కూడా మామూలు పొట్టిమిరపకాయల కన్నా కారంగా ఉంటాయి.

పెంపకపు విధానం

వీటి విత్తనాలు మామూలుగా నారు పోసి నెలాపదిహేను రోజులు అయ్యాక తీసి వేరే చోట నాటాలి. రెండు అడుగుల వెడల్పు, అంతే పొడుగు, అంతే లోతుగల గోతులు తవ్వి చీకిన మంచి ఎరువుతో నింపి ఈ మొక్క నాటితే నాలుగోమాసం నుంచి కాపు దిగుతుంది. ఎప్పుడూ కాపు ఉంటుంది. ఏటేట ఎరువు వేస్తుంటే చక్కగా కాస్తుంది.

ఇంటికి సరి పోయే కాయలు

వీటిని తోటల్లో వేయవచ్చు. మిరపతోటలకు సాధా

రణంగా వచ్చేతెగుళ్లు ఏమీ దీనికి వచ్చేటట్లు లేదు. మామూలు మిరపతోటలకు ఖర్చు పెట్టినంత దీని కోసం ఖర్చు పెట్టనక్కరలేదు. ప్రతిపెరటిలోను రెండు మూడు తీగలు పాకించుకుంటే ఇంటిగ్రాసానికి సరిపోయిన మిరపకాయలు దొరుకుతాయి. మామూలు మిరప నారు

మామూలు మిరపగింజలు చల్లి నారుపెంచి తరువాతి ఆ నారు పెరిగాక పీకి వేళ్లు, అకులు కొద్దిగా తెంపి తోటల్లో పాతాలి. మిరపమొక్కలు అడుగడుగు లేక అడుగున్నర అడుగున్నర దూరంలో నాటాలి.

పొట్టి మిరపగింజలు చైత్రవైశాఖ మాసాల్లోనూ, మామూలు మిరపగింజలు జ్యేష్ఠ ఆషాఢమాసాల్లోనూ మళ్లీ కడతారు. విడతీసి తోటల్లో పాతిన రెండున్నర మూడు మాసాల్లో మిరపమొక్కలు కాపు ప్రారంభిస్తాయి.

జిట్టతలవేయడం

ఒకవిధమైన పురుగులు మిర

పతోటలకు హాని చేస్తాయి. అవి చెట్టుయొక్క లేతరెమ్మలలోని రసాన్ని పీల్చి ఆకులు, చిగుళ్లు ముడుచుకుపోయే టట్లు చేస్తాయి. మిరపమొక్కల ఈ తెగులుని రైతులు జిట్టతలవేయడం అనే పేరుతో వ్యవహరిస్తారు.

మిరపమొక్కలకి ఈ వ్యాధిని కలిగించే పురుగుల్ని నాశనం చేయడానికి మొక్కలమీద పొగాకుపొడిని కాని, పొగాకు నానవేసిన నీళ్లను కాని చల్లడం మంచిదని మద్రాసు వ్యవసాయ శాఖ డైరెక్టరు రావుబహదూర్ డాక్టరు శ్రీ భాగవతుల విశ్వనాథము సలహా.

కూరల్లో, పచ్చళ్లలో

కూరల్లో, పచ్చళ్లలో అన్ని టీలో మిరపకాయలో, మిరప కాయలపొడుమో పడి తీరుతుంది.

పచ్చిమిరపకాయలతో ప్రత్యేకం కూర కూడా వండుతారు.

ఉరుమిరపకాయలు

బాగా ముదిరిన పచ్చిమిరప

కాయలకు దబ్బనంతో కాని, నేతిగరిటి సన్నకాడతో కాని చిల్లులు పొడిచి ఉప్పువేసిన పుల్లటి చల్లలో నానవేసి ఎండించిన మిరపకాయల్ని నూనెలో వేయించి పప్పులో కొరుక్కు తింటే చాలా రుచిగా ఉంటుంది.

తీవ్రమైన కారం పనికిరాని వారికి ఇవి చాలా హితవుగా ఉంటాయి.

వీనిని ఊరుమిరపకాయలనీ, చల్లమిరపకాయ లనీ అంటారు. కారివికారం

గుంటూరుజిల్లావారు మిరప పళ్లతో కొరివికారం అనే ఒక రకపు పచ్చడిని తయారు చేస్తారు. మిరపపళ్లని నూనెతో వేయిస్తారు. వలసినంత ఉప్పు, చింత పండు వేసి కంగామంగా రుబ్బుతారు. దీనిని వారు నిలవపచ్చడిగా కూడా ఉంచుకుంటారు. ఈ పచ్చడిని అవసరమైనప్పుడు తీసుకుని తిరిగి మెత్తగా రుబ్బి వాడుకుంటారు. వారు ఈ పచ్చడిని ఎప్పుడికప్పుడు కూడా తయారు చేస్తారు.

ఈపచ్చడి కారంగా, వాత హరంగా ఉంటుంది.

పచ్చడి బద్దలు

పచ్చిమిరపకాయలలో పచ్చడిబద్దలు వేస్తారు. పచ్చిమిరపకాయల్ని చివరనుంచి రెండుగా చీల్చి ముచికివద్ద పట్టు ఉంచుతారు. నిమ్మకాయ రసంలో వలసినంత ఉప్పు కొద్దిగా వాము వేసి తరిగిన పచ్చిమిరపకాయల్ని ఆరసం వేసి ఉరినిస్తారు. ఈ పచ్చడిబద్దలు మూడు నాలుగు పూటలవరకు బాగా ఉంటాయి.

మితంగా వాడాలి

మితంగా వాడితే మిరప

కాయలు జీర్ణశక్తిని కలిగిస్తాయి. శ్లేష్మాన్ని హరిస్తాయి.

మిరపకాయలు వేడి చేస్తాయి. అవయవాలకు చురుకు పుట్టిస్తాయి. కలరా రోగాన్ని తగ్గిస్తాయి. అరుచిని, బద్ధకాన్ని పోగొడతాయి.

పచ్చిమిరపకాయల్ని ఎక్కువగా వాడడంవల్ల పసరు పెరుగుతుంది.

కాక శరీరాలు ఏ మిరపకాయల్ని కాని జాస్తీగా వాడకూడదు. వాడితే వీర్యానికి చెరుపు కలుగుతుంది.

పచ్చిమిరపకాయలకు నిమ్మ పులుసు, ఉప్పు మంచివిరుగుళ్లు.

మునగ కాయ

(Drumstick - Moringa Pterygosperma)

నామాలు

మునగకు అరవంలో ముదుర్నై అనీ; సంస్కృతంలో శిగ్రు, శోభాంజన, హరితశాక, మూలకపత్రక, తీక్ష్ణగంధ, కృష్ణగంధ, భహులచ్చద అనీ పేర్లు.

పెంపకం

మునగ మొక్కల్ని గింజలు పాతి పెంచవచ్చు. ముదురు కొమ్మల ముక్కలు పాతినా బతికే ఎదుగుతాయి. మునగ చెట్టు చాలా పెళుసైంది. కాని చాలా త్వరగా ఎదుగుతుంది.

‘ఇంటిముందు మునగ, వెనక వేప’ అని పెద్దలు చెబుతారు. అంటే ఇంటిస్థలాల్లో ఉండవలసిన చెట్లల్లో మనవారు మునగని, వేపని ప్రధానంగా పరిగణించి ఉన్నారని తేలుతూఉంది.

తోట కట్టవల్లో వేసి పెంచ తగ్గ ఉపయుక్త వృక్షాల్లో ఇది ఒకటి.

రామేశ్వరంలో మునగ తోటలు ఎకరాలకొద్దీ విస్తరించి ఉన్నాయి. అక్కడనుంచి మునగకాయలు విశేషంగా ఇతర ఊళ్లకు రవాణా అవుతాయి.

మునగ ఆకుల్ని కొండముచ్చులు బహు ఆప్యాయంగా తింటాయి.

గొంగళిపురుగుల బాధ

మునగకు గొంగళిపురుగుల బాధ హెచ్చు. ఎప్పటికప్పుడు ఆ గొంగళిపురుగుల్ని తీసిమంట పెట్టి కాని, మరి ఒకవిధంగా కాని నాశనం చేస్తూ ఉండాలి. ఇట్లా చేయకపోతే గొంగళిపురుగులు మునగ ఆకుల్ని మూలముట్టుగా తినివేస్తాయి.

రసము విపాకముకూడా కారమే

మునగ కారపురసం కలది. విపాకంలో కూడా కారపురుచే కలిగి ఉంటుంది. తీక్షణమై, వేడి చేస్తుంది. నేత్రాలకు, హృదయానికి హితకరమైఉంటుంది.

ఉష్ణవీర్యమైంది

మునగ అనేకముఖరోగాల్ని పోగొడుతుంది. ఉష్ణవీర్యమైంది.

సన్నంగా, పొడుగ్గా ఉండడం చేత మునగకాయల్ని మునగకాడలు అంటారు.

చారులో : పులుసులో

మునగకాయలు లేతవై తే తరిగి పిండి, బెల్లం వేసి కూర వండుతారు. కొంచెం ముదిరినవి ఐతే వేలెడేసి ముక్కలుగా తరిగి చారుల్లో, పులుసుల్లో వేస్తారు. మునగకాడల ముక్కలు వేసిన చారు, పులుసు రుచిగా, సువాసనగా ఉంటాయి.

మునగకాయల్ని గురించి సర్వోపధిగుణకల్పకం ఇట్లా వ్రాస్తూఉంది :

దీని విత్తలే తెల్లమిరియాలు

‘మునగకాయ మలాన్ని గట్టి

పడస్తుంది. వగరుసం కలిగి వేడిచేస్తుంది. మధురంగా ఉండి స్లేష్మాన్ని, పిత్తాని పోగొడుతుంది. దీని విత్తులే తెల్లమిరియాలని చెప్పబడతాయి.'

'మునగకాయలు వగరుగా, స్వాదుగా, మధురంగా ఉండి అగ్నిదీప్తిని కలిగిస్తాయి. పిత్తం, జ్వరం, క్షయ, కుష్టువు, శూల, శ్వాస, గుల్మం వీటిని నివర్తింప చేస్తాయి' అని వస్తుగుణపాఠము. వీర్యవృద్ధికరాలు

మునగకాయలు బాగా వీర్యవృద్ధిని కలిగిస్తాయి. బాగా కామాన్ని కలిగించేవి కావడం చేత మునగకాయలు సన్యాసులు, బ్రహ్మచారులు తినకూడ

దని మన పెద్దలు నిషేధించి ఉన్నారు.

ఎముకల మూలుగులకు పటుత్వాని కలిగించే శక్తి మునగకాయల్లో విశేషంగా ఉంది. మునగబెరడు

మునగబెరడు కొద్దిగా సంగ్రహించి కాగుతూఉన్న చారులో వేసేది. ఆ చారుకు ఒకవిధమైన మంచివాసన కలుగుతుంది. ఆ చారు పుచ్చుకోవడంవల్ల జలుబు భారం బాగా తగ్గుతుంది.

మునగబెరడు నూరి ముద్దచేసి గుడ్డను కట్టి వాసన చూస్తే ముక్కునుండి నీరుకారే పడితే భారం, తలదిమ్మ, తుమ్మలు నయమవుతాయి..

మేడికాయ

(Ficus—Cluster Fig)

క్షీరవృక్షాలు

మట్టి, జువ్వి, రావి, ప్రబ్బలి, మేడి అనే ఐదున్నూ క్షీరవృక్షాలు అని మన పెద్దలు వర్గీకరించి ఉన్నారు.

ఈక్షీరవృక్షాలు శీతలంగా,

వీర్యవృద్ధికరంగా, చనుబాలను వృద్ధిపరిచేవిగా, విరిగిన ఎముకల్ని తిరిగి అతికేవిగా ఉంటాయని వైద్య గ్రంథాలు చెబుతూ ఉన్నాయి.

ఇతే ఈ క్షీరవృక్షాల ఐదిం

టిలో ఒక్క మేడికాయల్నే కూరకు ఉపయోగిస్తారు.

మేడికాయల వాడకం

మేడికాయల వాడకం అరవల్లో పొచ్చు. తెనుగువారు వీనిని ఒక విధమైన హేయభావంతో చూస్తారు. తెనుగువారిలో సర్వత్రా వ్యాపించి ఉన్న

‘మేడిపండు చూడ మేలిమై ఉండుగు పొట్టవిచ్చి చూడ పురుగులుండు’

అన్న వేమన్నగారి పద్యం దీనికి కొంతవరకు కారణం కావచ్చు.

కాని ఇవి అంతగా తీసివేయలేక వికారాదు. మేడికాయలు కూరగా వాడుకోలేకవి.

రెండు రకాలు

మేడిలా మేడి, బ్రహ్మమేడి అని రెండు రకాలు ఉన్నాయి. మదరాసు ప్రాంతంలో మేడికాయల్ని బజారుల్లో అమ్మేవారు వానిని అత్తికాయ అంటారు.

మేడి, బ్రహ్మమేడి కూడా కాండాన్నే కాయలు కాస్తాయి. నామాలు

సంస్కృతంలో మేడిని

ఉదుంబర, క్షీరవృక్ష, జంతువృక్ష, సదాఫల, హేమదుగ్ధ, క్రిమిఫల, అపుష్పఫల, యజ్ఞాంగ, శీతవల్కుల అనీ; బ్రహ్మమేడిని కాకోదుంబరికా, ఫల్లు, మలయా, శ్విత్రభేషజ, ఫల్లుణీ, ఫలహరీ, రాజఫల్లు, శివాటికా అనీ వ్యవహరిస్తారు.

శీతవీర్యమైంది

బాగా ముదిరిన మేడికాయలు వగరుగా, తియ్యగా, దుచిగా ఉంటాయి. అగ్ని దీపనం చేస్తాయి. శ్రమను పోగొట్టి మాంసవృద్ధి కలిగిస్తాయి.

మేడి శీతవీర్యమైనది. మేడికాయ వగరుగా, పండు మధురంగా ఉంటుంది.

మేడికాయల కూర రక్తదోషాన్ని పోగొట్టి బలాన్ని కలిగిస్తుంది.

వ్రణాల్ని శోధించడంలో మేడికాయలు సమర్థమైనవి.

బ్రహ్మమేడి గుణాలు

బ్రహ్మమేడి కాయలు కొంచెం ఇంచుమించుగా మేడికాయల గుణాల్నే కలిగి ఉంటాయి.

బ్రహ్మమేడి కాయలు కొంచెం మలబద్ధకారిగా ఉంటాయి.

బ్రహ్మమేడి శీతవీర్యమైనది. అష్టు కటువిపాకం కలది. మరదల్ని, చర్మరోగాల్ని తగ్గిస్తుంది. బొల్లి రోగంలో ఇది గుణకారిగా ఉంటుంది. రక్తపిత్తము, కఫరక్తము, రక్తమూత్రము, రక్తప్రదరం, రక్తవమనం మొదలగున జబ్బులను ఇది తగ్గిస్తుంది.

అకుల విస్తరిలో

బ్రహ్మమేడి అకుల విస్తరిలో భోజనం మేహశాంతిని చేస్తుంది. కార్తికమాసంలో ఒక సార్తైనా బ్రహ్మమేడి ఆకుల్లో భోజనం చేయాలని పెద్దలు చెబుతారు.

మేడి, బ్రహ్మమేడి చెట్ల వేళ్లు కుక్క, నక్క కాట్లలో గుణకారిగా ఉంటాయి.

వీటి పట్టలు చొంగను తగ్గిస్తాయి. వీటి పట్టల రసం నోటి పూతను నయం చేస్తుంది.

వంగకాయ

(Brinjal : Solanum Melongena)

క. వంగకాయవంటి కూరయుఁ

బంకజముఖి సీతవంటి భామామణియున్

శంకరుని వంటి దైవము

లంకాధిపువైరి వంటి రాజును గలఁజే ?

అనువంగకాయను ప్రస్తుతించు చాటుపద్యం వంగకాయ శాకము వలెనే ఆంధ్రదేశాన సర్వవ్యాపనమంది ఉంది. వంగకాయ నిజంగా శాకరాజము.

నామాల

వంగ కాయకు

సంస్కృతమున :

భంటాకీ, భండేకా, వార్తాకం, వృన్తాక, వార్తికీ, వృత్తా.

అరవమున :

కత్తిరిక్కాయ్-

మళయాళమున :

వళదినంకాయ-

తులు, కన్నడ భాషల్లో :

బడినేకాయ-

హిందీ, ఉరుదూభాషల్లో :

బైగాన్, భేంగ్-

మహారాష్ట్రమున :

వాంగీ-

బెంగాలీభాషయందు :

బెగన్-

గుజరాతీలో :

వింగి-వెంగ్ని-రిగ్నిం-

ఓడ్రభాషలో :

బండినో-

బర్మన్ భాషలో :

క్యాంటి-

అరబిక్ భాషలో :

భిండి-

ఇటాలియన్ :

మెలన్ గోల్-

పోర్చుగీసు :

బెరింగేలు-

స్పానిష్ :

ఆల్ బేరింగినీ, బెరింగాన-

జర్మన్ భాషలో :

యియల్ ఫూట్-

ఫ్రెంచి :

అబిరిగినీ-

అమెరికన్ :

ఎగుఫూట్-

ఆంగ్లమున :

బ్రింజాల్-

లాటిన్ :

సోలనం మెలంగిరా-

అనీ అంటారు.

అన్యదేశాలనుంచి వచ్చింది

ప్రపంచంలోని ప్రధాన భాషలన్నిటిలో వంకాయకు ఈవిధంగా పేళ్లు ఉండటంచేత ఇది సమస్త ప్రాంతాలవారిచేత వాడబడుతూ ఉందని నిర్ణయించవచ్చు.

ఆదిలో వంగ అన్యదేశాల నుంచి తెచ్చింది కావడంచేత శ్రోత్రియ బ్రాహ్మణులు దీనిని ఇప్పటికి కూడా పితృకార్యాలలో వాడరని చెబుతారు.

ప్రాంతీయపువంగల ప్రసిద్ధి

వంకాయల్లో చాలా రకాలు ఉన్నాయి. అయితే ఒక్కొక్క ప్రాంతంలో ఒక్కొక్క తావున పెంచబడే వంకాయలకు చిరప్రసిద్ధి.

బెజవాడ ప్రాంతంలో బా

పట్లవంకాయలకి హెచ్చు చెలామణీ.

బెంగుళూరు ప్రాంతాన మైసూరు వంకాయలకి మంచిపేరు.

రాజమహేంద్రవరం, కాకినాడ ప్రాంతాల్లో జేగురుపాడు, కుమారదేవం వంకాయలకు వల్లమాలిన చెలామణీ.

పిఠాపురం పెద్దాపురం ప్రాంతాల్లో కొండవరపు వంకాయ, గురప్పాలెంకాయలు చాల ప్రసిద్ధి.

మదరాసు పట్టణంలో తిరువల్లూరు వంకాయలకు మంచిపేరు. కర్పూరపు వంకాయలు

గుంటూరు, వంగవోలు ప్రాంతాన మెట్టభూముల్లో పైరు పెట్టబడే ముండ్ల వంకాయలు మిక్కిలి రుచిగా ఉంటాయి. వీనికి కర్పూరపు వంకాయ లని పేరు. అరటిపళ్లెలో కర్పూరపు చక్రకేళీ పళ్లెలాగ వంకాయల్లో కర్పూరపు వంకాయలు మిక్కిలి రుచి వినవి.

రకాలు

అవి పెరిగే భూమినిబట్టి

కాకుండా కాయయొక్క ఆకారాన్ని పట్టి కూడా వంకాయల్లో చాలా రకాలు ఉన్నాయి: లావు పాటివి, పొడుగుపాటివి, గుండ్ర పాటివి, సన్నటివి - ఈవిధంగా పలురకాలు.

రంగునిపట్టి కూడా వంకాయలలో విశేష విభేదాలు ఉన్నాయి: తెల్లటివి, నల్లటివి, ఎఱ్ఱటివి, పచ్చటివి, నిలివి, మిశ్రమ వర్ణానివి - ఇత్యాదులు.

కొండవంకాయలు

విశాఖపట్టణంజిల్లాలో కొండ వంకాయలని ఒకరకపుకాయలు ఉన్నాయి. ఇవి అడవుల్లోనూ, కొండల్లోనూ సహజంగా పెరుగుతాయి. మెట్ట, నీటివంకాయల్ని నిషేధించే శ్రోత్రియులు కూడా వీటిని ధారాళంగా వాడతారు.

తెల్లనివంకాయ

తెల్లని వంకాయ, గుండ్రని సారకాయ అపధ్యకరమైన వని పెద్దలు చెబుతారు. తెల్లని వంకాయ విషయంలో ఈ వృద్ధజన శ్రుతి శాస్త్రసమ్మతమైందిగానే కనిపిస్తూ ఉంది.

కుక్కుటాండాన్ని (అనగా కోడిగుడ్డుని) పోలిఉండే తెల్ల వంకాయలు మామూలు వంకాయలగుణంకంటె కొంచెం తక్కువైన గుణం కలవై ఉండునని సర్వాషధిగుణకల్పకం వివరిస్తూ ఉంది.

తెల్ల వంకాయలు నేత్రాలకి మాత్రం కొంచెం మేలుచేసే విగా ఉంటాయని ఆగ్రంధమే చెబుతూ ఉంది.

తెల్ల వంకాయ అర్చిస్తున్న కలిగిస్తుందని వస్తుగుణపాఠంలో ఉంది.

చిన్న పెద్ద రకాలు

పెంచబడే ప్రదేశం యొక్క సారాన్నిపట్టి, అచ్చటి శీతోష్ణ స్థితుల ఆనుకూల్యాన్ని బట్టి వంకాయల్లో చిన్న పెద్ద రకాలు కలుగుతున్నాయి.

కొన్ని కొన్ని ప్రదేశాల్లో వంకాయలు సారకాయ లంతలుగా ఎదగడం కద్దు. వంగదేశంలో వంకాయలు పెంకాయల్లాగ ఉంటాయి. వీసెకు ఒక్కటే వంకాయ తూగే మిక్కిలి

పెద్దరకాలు ఉన్నాయి.

చూపుడు వంకాయలు

ఉదకమండలం, బెంగుళూరు మున్నగు తావుల్లో అప్పుడప్పుడు జరుగుతూ ఉండే ఫలపుష్పశాక ప్రదర్శనా లందు పెక్కు రకాల ఆకారం గల వంకాయ ల్ని చూడవచ్చు.

అయితే చిత్రపిచిత్రమైన ఆకారాలు, వింతవింతలైన రంగులు కల వంకాయలు ప్రదర్శన శాలల్లో కళ్లపండుగగా చూచి ఆనందించడానికే కాని కూరకు అంతగా పనికిరావు. ఈ చూపుడు వంకాయల కూర మన మెట్టవంకాయల కూర ముందు దిగదుడుపుగా ఉంటుంది.

మెట్టవంకాయలు మాగాణి వంకాయలకంటె త్వరగా పచనమవుతాయి.

ఎక్కువగా చెల్లి పోతాయి

మద్రాసు మార్కెట్టుల్లో తెల్లవారేసరికి రైళ్లమీద, బళ్లమీద వంకాయమూటలు తెచ్చి కొండల్లాగ పేరుస్తారు. ఈ మూటలన్నీ మూడునాలుగు గంటల

కాలంలో చెల్లి పోతాయి. ఇట్లా వంకాయలు ఏ ఊరిమార్కెట్టు లోఁబనా విశేషంగానే చెల్లిపోతాయి. కాబట్టే కూరల మార్కెట్టులోకి విశేషంగా దిగుమతి అయ్యే కూరల్లో వంకాయ మొదట పేర్కొనదగి ఉంది.

సర్వదా దొరుకుతాయి

ఏ కూరలు లభించక పోయినా వంకాయలు సంవత్సరం పొడుగునా - ఏ కూరకాయలు దొరకని ఆషాఢభూతి కాలమని మనవాళ్లు చెప్పే ఆషాఢమాసంలో కూడా - కుగ్రామాల్లో కూడా లభిస్తూ ఉన్నాయి.

శుభాశుభ కార్యాల సందర్భంలో వంకాయకూర ప్రధాన పదార్థం.

నీటివంగ

నీరు కట్టి పెంచు వంకాయలు దుడికి అంత బాగా ఉండవు. కాని విరివిగా లభ్యం కావడంచేత అవి వ్యాపారానికి అనువైనవి. పట్టణప్రాంతాల్లోనూ, రైలుస్టేషన్ల సమీపంలో ఉండే గ్రామాల్లోనూ వంగపె

రళ్ల సేద్యం దంప, మెట్ట వ్యవసాయాల కంటే బాగా లాభకారిగా ఉంటుంది.

నాడునాటు

వంగవిత్తులను మొదట నాడు మళ్లలో చల్లాలి. తీసి వేరే పాత డానికి అనువుగా ఎడగడంతోటే వానిని తోటపంపుల్లో నాటాలి. మొక్కకీ మొక్కకీ రెండు మూడు అడుగుల దూరమేనా కనీసం ఉండాలి.

వంగతోటలకు మేకల పెంట, పశువుల మంద, పొయ్యిలో బూడిద, పాటిమట్టిగోడల చోడు మొదలయినవి మంచి ఎరువులు.

వంగ వరుగు

సర్వకాలాల్లో లభించే వేఱినా వంకాయల్ని వరుగుగా తయారు చేసి నిలవ చేసుకునే ఆచారం కూడా కొన్ని ప్రాంతాల్లో ఉంది. వంకాయను కంటే వంగవరుగును కొందరు మెచ్చుగా ప్రేమిస్తారు.

గోదావరి ఉపనదుల్లో ఒక టైన శబరియొక్క లంకల్లోని పొగాకు ప్రసిద్ధిలాగే గోదావరి

మండలాంతర్గతమైన కోనసీమ గోదావరి లంకల్లోని పెద్దవంకాయలయొక్క వరుగు అతిశ్రేష్ఠమైంది. తూర్పుగోదావరి జిల్లాలోని ఆత్రేయపురపు వంగ వరుగు ప్రసిద్ధి ఉత్తరసర్కారుల్లో అందరూ ఎరిగించే.

వంగవరుగు గుణాలు

లంకభూముల్లో పెరిగిన వంకాయల వరుగు పులుసువంట కానికి పెట్టింది పేరు. కూర వంట కానికి మెట్టవంకాయల వరుగు శ్రేష్ఠం.

చక్కగా పండిన వంకాయలను తరిగి ఎండబెట్టి తయారు చేసిన వంగవరుగు రుచిని పుట్టిస్తుంది. బలాన్ని, పుష్టిని ఇస్తుంది. హృదయానికి హితంగా ఉంటుంది. శరీరంలో వేగంగా వ్యాపిస్తుంది. కాని కొద్దిగా గురుత్వంగా ఉండి పిత్తాన్ని కలిగిస్తుంది.

పుష్టికరమైన కాకం

వంకాయ వాతకఫాల్ని తగ్గిస్తుంది; కాసాన్ని శమింపజేస్తుంది; బలాన్ని ఇస్తుంది. వీర్యవృద్ధిని కలిగిస్తుంది. జఠరాగ్నిని

వృద్ధిపరుస్తుంది; నిద్రను పుట్టిస్తుంది. నేత్రాలకు హితకరమైంది.

వంకాయ పుష్టిని కలిగించి కఫపిత్తాన్ని శమింపజేస్తుందని చరకసంహిత. వాతాన్ని వృద్ధిచేస్తుందని హరీతసంహిత.

వంకాయ గుణాల్ని గురించి సర్వాషధిగుణకల్పకం ఇట్లా చెబుతూ ఉంది:

పైత్యాన్ని వృద్ధిచేస్తుంది

‘వంకాయ రుచిగా ఉంటుంది. అత్యుష్ణాన్ని కలిగిస్తుంది. పాకం వల్ల కారంగా ఉంటుంది. పిత్తాన్ని వృద్ధిచేస్తుంది, కఫవాతాల్ని హరిస్తుంది. మనోహరంగా ఉంటుంది. అగ్నికి దీప్తి, శుక్రానికి వృద్ధి కలిగిస్తుంది. జ్వరం, అశోచకం, కాసం వీనిని హరించి లఘువుగా ఉంటుంది.’

లేత వంగపిండెలు రసకాలమందు మధురంగా ఉండి పథ్యకరం, రుచికరం ఐ ఉంటాయి.

ముదురు వంకాయలు పిత్తాన్ని, పండువంకాయలు వాతప్రకోపాన్ని కలిగిస్తాయి.

నిద్రను కలిస్తాయి

వంకాయలవద్ద నిద్రను కలిగించే గుణం ఉంది కాబట్టి నిద్రానాశనంవల్ల బాధపడేవారు వంకాయను కూరగా, పచ్చడిగా సేవిస్తే గుణకారిగా ఉంటుంది.

వంకాయ రసదోషాన్ని హాగొడుతుంది.

వంకాయ తొడిమ

వంకాయ సమూలం మధురమే. అందులో వంకాయ తొడిమ రుచి చెప్పతరం కానిది. గొప్పరుచిని రూపించి చెప్పవలసి వచ్చినపుడు వంకాయ ముచికవలె రుచి ఐనదని ఉపమానం తెచ్చి చెప్పడం వాడుక ఐంది. వంకాయముచికయొక్క రుచిప్రాశస్త్యాన్ని కవులు గ్రంథస్థం చేసి ఉన్నారు.

క. పడఁతుకయును వంకాయయు

సదరు సమూలంబు మధుర

మందులలోఁగా

మెడ మొదలుఁ దొడిమ మొదలుం

గడుమధురము కుందవరపు కవి

చాడప్పా!

—కవి చాడప్ప కతకము.

వంకాయతోటలోనిది

‘వంకాయ తోటలోది : అరటికాయ బజారులోది’ అనే సామెత అందరికీ తెలిసిందే. వంకాయ చెట్టునుండి కోసిన పిష్టుట ఎంత త్వరలో పచనం చేస్తే అంత మంచిది.

‘వార్తాకం కోమలం పథ్యం’ అని శాస్త్రకారుని వచనం. ఆరోగ్యానికే కాక రుచికూడా లేత వంకాయ శ్రేష్ఠమైంది కావడం పలువురి అనుభవంలోని విషయం.

వంగపిండలు

ఆయుర్వేదవైద్యులు రోగులకు వంగపిండెల్ని పథ్యంగా వాడతారు. కొందరు రోగులికి వారు గరిటిలో నూనె సల సల కాచి ఆవేడి నూనెను చెట్టిన ఉండే వంగపిండెలకు అందిచ్చి ఆనూనెలో వాటిని ఉడికించి పుచ్చుకో మని సలహా ఇవ్వడం కూడా ఉంది.

వంకాయను ప్రత్యేకం కూర వండవచ్చు. పచ్చి అనపగింజలతో, అరటికాయలతో, చిక్కు

దుకాయలతో కలగలుపు కూర
వండవచ్చు.

వండివార్చిన వంకాయ కూర

వంకాయలను తరిగి వండి
వార్చి పిమ్మట తాళింపు పెట్ట
డమే మనవారు అవలంబించే
వార్తాకపచన విధానం. ఇది
మిక్కిలి లోపభూయిష్టమైంది.
వండి వార్చిన వంకాయ వట్టి
చైత్రతో సమానం. వంకాయలో
ఉండే ద్రవ్యగుణం వార్చిన నీటి
వెంటపోతుంది. మిగిలేది పిప్పి.
ఈ పిప్పిలో వంకాయయొక్క
మంచి గుణం ఒక్కటి ఉండదు.
ఈ పచనవిధానం వెంటనే విడ
నాడడం అత్యవసరం.

వంకాయతో పలురకాల
వంటకాలు చేయవచ్చు.

వంకాయ వడియాల

బాగా పండిన వంగపళ్లలో
నువ్వుపప్పు, మిరియాలు, జీల
కఱ్ఱ, ఇంగువ, ఉప్పు చేర్చి వడి
యాలు తయారు చేస్తారు. ఈ
వడియాల్ని నూనెలో వేయించు
కు తింటే చాలా రుచిగా ఉండి
పిత్తాన్ని కలిగిస్తాయి. ఇవి దీపన

కర్మాలై, మిక్కిలి పథ్యకర్మాలై
ఉంటాయి.

ఆవవంకాయ

ఆవపిండి సాయంతో మా
మిడికాయల్ని ఏడాది పొడుగు
న నిలవ ఉంచకలిగినట్లు ఆవ
పిండి సాయంతో వంకాయల్ని
కూడా ఒక నెలవరకు చెడి
పోకుండా నిలవ చేయవచ్చు.
దీనికి ఆవవంకాయ అని పేరు.

వంకాయను చివరనుంచి నా
లుగు బద్దలుగా తొడిమవద్ద
పట్టు ఉండేట్టుగా తరగాలి.
ఆవపిండి, ఎండుమిరపకాయల
గుండ, కొట్టిన ఉప్పు, ఉట్లు గిం
జలు లేని చింతపండు సమభాగా
లుగా గ్రహించి సరిపడిన నూ
నెపోసి కలపాలి. మెత్తపడిన ఆ
పిండిని వంకాయల్లో కూరాలి.
ఇదే ఆవవంకాయ. అడుగు
నుంచి పైకి బాగా కుదిలించి
వాడుకోవాలి.

మనోరకం నిలవపచ్చడి

ఐదారురోజులు నిలవ ఉండే
మరిఒక రకపు వంకాయపచ్చడి
కూడా ఉంది.

లేత వంకాయల్ని పచ్చివాటినే ముక్కలుగా తరిగి సరిపడ్డ ఉప్పు చేర్చి తొక్కాలి. మరునాడు ఈతొక్కాడుకు మంచి చింతపండు (అనగా గింజలు, ఉట్టెలు లేకుండా తీసింది), పండు మిరపకాయలు, కొంచెం పసుపు చేర్చి తిరిగి తొక్కి మట్టి పాత్రల్లో కాని, రాతిచిప్పల్లో కాని నిలవ ఉంచుకుని వాడుకోవాలి.

వాడకూడనివారు

వంకాయ ఉష్ణవీర్యం కలది. ఉడుకుతత్వం కలవారికి, చర్మవ్యాధులు కలవారికి వంకాయ అంత మంచిది కాదు.

వంకాయ కాల్చి చేసిన పచ్చడి పందిమాంసంతో సమమైందని శ్రోత్రియులు చెబుతారు. 'వంకాయబజ్జి వల్లంతా

గజ్జ' అనే సామెత ఈ శ్రోత్రియుల మాటకు బలాన్ని కూర్చేడిగా ఉంది.

పంటిచిగురు ఉబ్బి బాధపడే వారు వంకాయ వాడకూడ దని కొందఱిమతం. దబ్బనంతో బాత్తులు పొడిచి నువ్వులనూ నెలొవేసిన వంగపండును పళ్లనొప్పుల్లో మందుగా వాడతారని ఒకానొక వైద్యవరుడు అంటున్నాడు.

విరుగుళ్లు

వంకాయకు ఆవాలు, నెయ్యి, అల్లం విరుగుళ్లు.

వంకాయ వంటకాల్లో ముఖ్యంగా అల్లం వేయాలి. అల్లాన్ని వేయడంవల్ల వంకాయలోని అన్నిదోషాలు నశిస్తాయి.

వాక

(Bengal currants - Carissa - Capparis Corundas)

వామాలు

కరమర్దక, కృష్ణఫల అనేవి వాక సంస్కృతనామాలు. వాక నే ఓక అని కూడా కొన్ని ప్రాంతాల్లో

తాల్లో తెనుగువాడు వ్యవహరిస్తున్నారు.

వాక గుబురుగా, తుప్పగా పెరిగే చెట్టు. దీనికి ముళ్లు

ఉంటాయి.

వాకకాయలు కోల ఆకాడంలో గ్రుండంగా ఉంటాయి. రంబోలూ కాలులు ఎర్రని మచ్చలతో తేలిక ఆకుపచ్చరంగులో ఉంటాయి. ఈ కాయలు పండినప్పుడు పైకి నల్లగా, లోపల ఎర్రగా ఉంటాయి.

వీర్యంలోని వేడిని తగ్గిస్తాయి

వాకకాయల్లో ఒక విధమైన జిగురు ఉంది.

వాకకాయలు పుల్లగా, దుబిగా ఉండి దాహాన్ని తగ్గిస్తాయి.

వీర్యంలోని వేడిని తగ్గించ

డంలో వాకకాయ సమర్థమైంది.

వాకకాయ ఆమ్లవిపాకి.

బాగా వేడి చేస్తుంది. రక్తదో

మాన్ని కలిగిస్తుంది. పైత్యాన్ని,

కఫాన్ని పెంచుతుంది.

వాకకాయ వంటకాలు

వాకకాయలతో మామిడి

పిండెలతో లాగే పచ్చడి బద్దలు

వేస్తారు ; పప్పుకూర చేస్తారు.

వేరుశనగగింజలతో కాని, పెసర

పప్పుతో కాని, కొబ్బరికాయ

తో కాని కలిపి పచ్చడిచేస్తారు.

వెలగకాయ

(Feronia Elephantum - Elephant or wood apple)

నామాలు

వెలగకాయని అరవంలో విశాకాయ్ అంటారు.

కపిత్థ, గ్రాహిఫల, సుగంధికా, దధిఫల, చిరసాకి, గంధపత్ర, హృద్యగంధ, దంతశాఠ, విశాలక ఇవి వెలగ సంస్కృత నామాలు.

వీనుగుతో అంటుల్లా

వీనుగు తిన్న వెలగకాయ

అని మనలో ఒక సామెత ఉంది.

వెలక్కాయకి ఇంగ్లీషులో

వీనుగురేగి అని, జర్మన్ భాష

లో వీనుగు ఫలం అని పేర్లు

ఉన్నాయి.

రకాలు

వెలగలో పూలవెలగ, మా

మూలువెలగ, ఆరువెలగ అని

మూడు రకాలు ఉన్నాయి.

పూలవెలగ కాయదు. ఆరు

వెలగ చిన్నకాయలు కాస్తుంది. ఈ పళ్లలో గింజలు తక్కువగా ఉంటాయి. ఈ పళ్లు మంచి మధురంగా, బాగా పరిమళంగా ఉంటాయి.

రెండుపురుళ్లు

చిరకాలానికి పండే ఫలాల్లో వెలగ ఒకటి. వెలగకు తొలిపకా దళికి ఒకటి, వినాయకుని చవితికి మరిఒకటి-రెండు పురుళ్లు. ఈ రెండు పురుళ్లు వెళితేకాని వీటిని ఉపయోగించకూడ దంటారు.

వెలగకాయల్ని ముచికల తో కోసి వినాయక చవితికి పాల వెల్లికి కడతారు. వినాయక చవితివెల్లిన దరిమిలాను వెలగ కాయను పంటకాలకు వాడతారు.

రాత్రి రాతిక

మార్గశీర, పుష్య, మాఘ మాసాల్లో వెలగపళ్లు ముమ్మరంగా వస్తాయి. వెలగపండు చెట్టునుంచి రాలిన రెండు మూడు రోజులకు పిమ్మట వాడితే బాగా ఉంటుంది. చెట్టు నుండి వెలగపళ్లు పగటిపూట

కంటే రాత్రిపూట విస్తారంగా రాలుతాయి. రాత్రిళ్లు పడే మంచు వెలగకాయ ముచిక పట్టును నడలించి రాలేటట్టు చేస్తుందని అనుభవజ్ఞులు అంటారు.

వస్తుగుణపాఠం వెలగ కాయ, వెలగపండు గుణాల్ని ఇట్లా చెబుతూ ఉంది.

వెలగకాయ: పండు

“వెలగకాయ ఉష్ణంగా, రూక్షంగా, లఘువుగా, పులుపుగా, వగరుగా, లేఖనంగా ఉంటుంది. మలబంధం, వాతం, పిత్తం, జిహ్వజ్వడ్యం కలిగిస్తుంది. రుచి కరమై ఉంటుంది. విషాన్ని, కఫాన్ని నశింప చేస్తుంది.

వెలగపండు పులుపుగా, వగరుగా, మధురంగా, శీతలంగా, గురువుగా ఉంటుంది. కష్టం మీద జీర్ణమవుతుంది. రుచి, కంఠశుద్ధి, శుక్రవృద్ధి కలిగిస్తుంది. విషహరమైఉంటుంది.”

వెలగకాయ మలబద్ధాన్ని చేస్తుంది. త్రివోషాల్ని పోగొడుతుంది.

కంఠశుద్ధి చేస్తుంది

వెలగపండు తీపు, పుల్కుపు,
వగరు రసాలు కలిగిఉంటుంది.

వెలగపండు మలాన్ని బంధి
స్తుంది. కంఠాన్ని శుద్ధిచేస్తుంది.
దప్పి, ఎక్కిళ్లు, వాంతి, వాతం,
పిత్తం వీనిని హరిస్తుంది.

పానకం

వెలగపండ్లతో తయారు
చేసిన పానకం విషహరంగా
ఉంటుంది. ఎక్కిళ్లని తగ్గిస్తుంది.
దప్పిని, శ్వాసని పోగొడుతుంది.

వెలగపండు గుజ్జు నోట నీరు
ఊరడాన్ని తగ్గిస్తుంది. చిగుళ్ల
జబ్బుల్లో గుణకారిగా ఉంటుంది.

వెలగ కాయ, పండు కూడ
గ్రాహిగుణం కలవి. వెలగపండు
గుజ్జుతో గ్రహణీ రోగాన్ని
కుదిచ్చే మందు చేస్తారు.

వెలగ శీతవీర్య మైనది.

పచ్చి వెలగ

(పచ్చి) వెలగకాయ కంఠ
స్వరాన్ని పాడు చేస్తుంది. కాగా
పాటకులు (పచ్చి) వెలగకాయ
ను వాడ కూడదు. (పచ్చి)
వెలగ గుంజు గొంతుక పడ్డప్పటి

స్థితి యొక్క అనుభవం సామె
తగా కూడా వుంది.

(పచ్చి) వెలగ కాయలను
వగరు తగ్గడానికి గాను ఊర వేసి
వాడుకుంటారు.

వెలగ వంటకం

వెలగకాయ పప్పులో వేసి
పప్పుకూర వండుతారు. వెలగ
కాయ తో చారు కాస్తారు.
పెరుగు పచ్చడి, మామూలు
పచ్చడి చేస్తారు.

వెలగ పండుతో పచ్చడి
చేస్తారు. పచ్చడి చేయడంలో
పండుగుంజు పిసికి గింజలు ఏరి
వేయడం మంచిది. గింజలతో
కూడిన వెలగపండు పచ్చడి
కష్టమిద జీర్ణ మవుతుంది.

వెలగపండు వడియాలు

వెలగపండు గుజ్జుతో వడి
యాలు పెడతారు. ఉప్పు,
కారము వేసి వెలగపండుగుజ్జును
తోక్కి చిన్న చిన్న ఉండలు
చేసి ఎండిస్తారు. అయితే ఈ
వడియాలు బూడిద గుమ్మడి
కాయ మున్నగువాని వడియాలు
వలె వేయించుకుని తినడానికి

పనికిరావు. వెలగపళ్లు అరుదైన దొరకని దినాల్లో ఈ వడియాల్ని నీటిలో కాని, మజ్జిగలో కాని నానవేస్తే మెత్తపడి పచ్చడికి పనికివస్తాయి.

పథ్యము : అపథ్యము

‘కపిత్థం సర్వవా పథ్యం’ అని నీతిశాస్త్రాన్ని ఒకటి ఉంది. ఈ ఉక్తికి కపిత్థం సర్వవా పథ్యం మొదటి, సర్వవా అపథ్య మొదటి కూడా అర్థం చెప్ప

వచ్చు నని ఒక పండితుడు చమత్కరిస్తున్నాడు. ఈ రెండు అర్థాలు మనం సమర్థించుకోవచ్చు. పచ్చి వెలగ కాయ సర్వదా అపథ్యమైంది; వెలగ పండు సర్వదా పథ్యమైంది.

రాత్రిళ్లు తినకూడదు

వెలగ కాయతో, పండుతో చేసిన వంటకాలను రాత్రిళ్లు ఎంతమాత్రమూ ఉపయోగింపకూడదని మన పెద్దలు నిషేధించి ఉన్నారు.

సదాపనసకాయ.

సదా పనస అన్నది పనసలో ఒక రకం. సదా పనస చెట్టు అన్ని కాలాల్లో కాస్తుంది. అందుచేతనే దీనికి సదా పనస అని పేరు వచ్చింది.

సదాపనస కాయలు తవ్వ

చెంబుల్లాగ చిన్నవిగా పెద్ద ఉమ్మెత్తకాయల్ని పోలి ఉంటాయి.

ఈ కాయల్ని కూరకు వాడతారు. మామూలు పనసగింజల్లాగే సదాపనసగింజల్ని కాల్చుకుని, కూర వండుకుని తింటారు.

సీమ గుమ్మడి

(Cucurbita pepo. Vegetable Marrow...or...Squash.)

ఎండల్లో కూడా

మామూలు గుమ్మడి పాదుల

వలె పెంచవచ్చు. ఎండలు ముదిరిన తరువాత కూడా కాస్తాయి.

పశువుల ఎరువు ఈ పాదులకు మంచిది. పాదుకి పాదుకి పది అడుగుల దూరం ఉండాలి. పాదుల్ని నేలమీదనే పాక నీయాలి.

కాయల్ని బాగా ఎడగనీయూడదు. కాయలు కోలగా కాని, గుండ్రంగా కాక ఉంటాయి. ఈ కాయల్ని పూర్తిగా ఎడగ్కుండానే కోసివేయాలి.

పూత ప్రారంభించిన తరువాత తీగ చివరలు తుంపివేస్తూ రావాలి. అట్లా తుంపివేస్తే కాని కాపు దిగదు.

పాదు పెట్టిన మూడు మా

సాలికి కాయలు తయారవుతాయి.

పురుగుల బాధ

పాదుమీద, కాయలమీద బూడిద చల్లుతూ ఉండడం మంచిది. ఇట్లా చేయడంవల్ల పాదుకి పురుగులబాధ ఉండదు.

చప్పగా ఉంటుంది

సీమగుమ్మడి మన గుమ్మడి అంత రుచిగా ఉండదు. కొంచెం చప్పగా ఉంటుంది.

మన గుమ్మడి కాయతో చేయడానికి వీలయిన వంటకాలన్నీ దీనితోనూ చేయవచ్చు.

సీమ వంగ

(Tomato-Lycopersicum Solanum)

ఆదిలో అమెరికాఖండానికి

ఇది ఆదిలో అమెరికాఖండానికి చెందింది. ఐరోపాఖండంమీదుగా ఇది ఇండియాకు చేరింది. నామాలు

ఇది విడేశాలనుంచి ఇటీవల వచ్చింది కావడంచేత మదరాసు లోని తెలుగువారు దీనికి దీని

ఇంగ్లీషుపేరైన 'టమాటో' నే వాడుతున్నారు. టమాటోలను బెజవాడ ప్రాంతాల్లో రాంములక్కాయలనీ, రాజమండ్రి ప్రాంతాల్లో పుల్ల వంకాయలనీ, తెలుగు పత్రికల్లో సీమ వంకాయలనీ వ్యవహరిస్తున్నారు.

సీమ వంగను హిందీలో
బిలాతీబైగన్ అనీ, అరవంలో
సీమ తక్కాలీ అనీ అంటారు.

పెంపక

సీమ వంగ సులభంగా
పెరిగే మొక్క. దానికి ప్రత్యేక
కమైన జాగ్రత్త ఏమీ అవసరం
లేదు.

విత్తనాల వర్తకుల వద్ద పెద్ద
కాయలు కాసేరకపు విత్తనాలు
అమ్ముతారు. చిన్న కాయలు
కాసే మామూలు విత్తనాలు
బజారుల్లో అమ్మే సీమ వంగ
పళ్లనుండి సంగ్రహించుకో
వచ్చు.

చిన్న కాయలే దుచిరాలు

వ్యయ ప్రయాసలమీద
దొరికే పెద్దకాయల విత్తనాల
కంటే సులభంగాను, చవక
గాను దొరికే చిన్నకాయల
విత్తనాలే సర్వత్రా చేకొన
తగినవి. ఏమంటే సాధారణం
గా పెద్దకాయల కంటే చిన్న
కాయలే దుచిరాలై ఉంటాయని
అనుభవజ్ఞుల అభిప్రాయం. పెద్ద
కాయలైన కొద్దీ వాటినువాసన

పోతుందని చెబుతారు. రెండు
న్నర అంగుళాల చుట్టుకొలతకు
మించిన కాయలు మంచివి కా
వంటారు.

విత్తులు చల్లిక

సీమ వంగ విత్తనాలు చల్ల
డంలో కొద్ది మొకువలు పుచ్చు
కోవడం మంచిది. విత్తులు చల్ల
డానికి సిద్ధంచేసిన మడిని నాలుగు
భాగాలుగా చేయాలి. ఒక్కొక్క
వారం వ్యత్యాసంగా
ఒక్కొక్క మడిలో విత్తులు
చల్లాలి. ఈ విధానంవల్ల అన్ని
మొక్కలు ఒకేసారి కాపుపట్టి
అక్కరకు మిరిన కాయల్ని
ఈయడాన్ని కొంతవరకు అరి
కటవచ్చు.

సీమ వంగ మొక్కలికి అనేక
మైన ఇతర మొక్కలకు లాగే
చీకిన మేక పెంట, పశువుల
గత్తం మంచి ఎరువు. మడిలో
ముందు నీరు బాగా చల్లి ఆ
మీద మడిని చదును చేయాలి.
చదును చేసి విత్తులు చల్లాలి.
పైన మెత్తటిమన్ను చిలక
రించాలి. తిరిగి అప్పుడు నీళ్లు

చల్ల నక్కరలేదు. పైన అరిటి సాడుగు కప్పాలి.

నాడునాటు

నాలుగైదు రోజుల్లో మొక్కలు మొలుస్తాయి. మొలిచిన పదిహేను దినాల పిమ్మట నాడును వీకి ఇతరచోట పాతి పెట్టాలి. మొక్కకి మొక్కకీ నడుమ రెండున్నర మూడు అడుగుల దూరం ఉండాలి.

పాతిపెట్టిన ఒకటి రెండు రోజులవరకు ఈ మొక్కలకు తీక్షణమైన ఎండ తగలకుండా చూడాలి. వేళ్లు తన్ని తల యెత్తిన పిమ్మట మొక్కలకు ధారాళమైన ఎండ తగులుతూ ఉండడం అవసరం.

ప్రత్యేకమైన జాగ్రత్తలు

చిన్నబకెట్ నీళ్లలో ఒక పట్టు పొటాషియమ్ పెర్మాంగనేట్ వేసి తయారు చేసిన లోషన్ ను టూమాటా మొక్కలమీద వారానికి ఒకసారి చల్లడం మంచిదని చెబుతారు.

సీమ వంగమొక్కలు ఒక అడుగు ఎత్తుకి ఎదిగిన తరువాత

తలకొమ్మకొసను, పక్కల్ని పొడుచుకువచ్చే రెమ్మలకొసల్ని తుంపివేయాలి. ఊతానికి మొక్కపక్కని కర్రకాని, కొయ్య కాని నాటి మొక్కను కట్టాలి.

పనికిరాని రెమ్మలు : ఆకులు

మొక్కపూత అంతా ఆకులేని కాడల మీదనే పుట్టుకు రావడం కనిపిస్తుంది. ఆకుల మొదళ్లలో కొత్తరెమ్మలు పుట్టుకు వస్తూ ఉండడం కూడా కనిపిస్తుంది. ఈ రెమ్మలు ఎంత ఎదిగినా పూతపూయవు. కాబట్టి ఇవి పుట్టిపుట్టడంలో తుంచి వేస్తూ ఉండడం మంచిది.

సీమవంగమొక్కమీద ఆకులు ఎక్కువగా ఉంటే ఆ ఆకుల్లో కొన్నిటిని తుంచివేయడం అవసరం. ఎక్కువగా లేకపోతే ఉన్నవాటిని తుంపవలసిన పని లేదు. ఎక్కువగా ఉన్న ఆకుల్ని తుంపివేయడంవల్ల కాయలకు గాలి, వెలుతురు బాగా తగులుతాయి.

నీరుకట్టడం

తల్లికాడమీద పుట్టిన సీమ

వంగకాయలు బాగా ఎదిగి పండడానికి ప్రారంభించడంతోనే కొంతకాలం మొక్కకు నీరుకట్టడం తగ్గించాలి.

ఈ సమయంలో చెట్టు మొదటినుంచి కొత్తరెమ్మలు ఏమైనా బయలుదేరితే ఒక్కదానిని మాత్రం నిలిపిఉంచి దానిని బాగా ఎదగనియాలి. కాలక్రమాన్ని ఇది పూసి కాస్తుంది.

నీరుపెట్టడానికి ముందు సీమవంగ మొక్కల మొదట్లో కొద్దిగా తవ్వి కలుపు మొక్కలు ఉంటే ఏరి పారవేయాలి.

సీమవంగ మొక్క కాయడం ప్రారంభించిన తరువాత మూడు మాసాలవరకు కాస్తుంది.

సీమవంగకాయలకు పురుగులు

ఒకవిధమైన పురుగులు సీమవంగకాయలికి చిల్లులు పొడుస్తాయి. అట్టి కాయల్ని కోసి దూరంగా పారేసి పురుగులు వ్యాపించకుండా జాగ్రత్త వహించడం అవసరం.

చెట్టుమీద పండనియాలి

సీమవంగపళ్లని చెట్టుమీదే

మూడు వంతులు పండనియాలి. లేతదోరస్థితిలో కోయడం అంత మంచిదికాదు.

మిగల ముగ్గిన టామాటో పళ్లని కొద్ది ఉప్పు వేసిన చన్నీళ్ల పల్లెంలో ఒకపూట ఉంచాలి. ఇట్లా ఉంచడంవల్ల అవి గట్టి పడతాయి.

టామాటోపచ్చిరసం

టామాటోపచ్చిరసం అప్పుటికప్పుడు తయారుచేసింది రసాయనంగా ఉంటుంది. పండిన టామాటోరసంలో ఎ. బి. సి విటమినులు ఉండడంచేత, టామాటో రసం రవ్వ పులుపు కలిగి రుచ్యంగా ఉండడంచేత దీనిని సీసాల కెత్తి నిలువ ఉండే టెట్లు శాస్త్రీయ పద్ధతిని చేస్తున్నారు.

ఎ. బి. సి. విటమినులు

ఎ.బి.సి. విటమినులు మూడూ సమగ్రంగా కలిసి ఉన్న శాకసంబంధమైన ఆహారపదార్థాల్లో టామాటోరసం శ్రేష్టమైనది.

కొద్దిగా జాజికాయపాడి వే

సిన టామాటోపచ్చిరసం ఒక గ్లాసెడు ప్రతిదినం భోజనాత్పూర్వం తీసుకుంటూ ఉంటే మంచి జీర్ణ శక్తి కలుగుతుంది.

పిల్లలకు కూడా ఈయవచ్చు

పండిన సీమవంకాయరసాన్ని కాచిన పాలలో పిండి పాలు తాగే పసిపిల్లలకు నిరభ్యంతరంగా ఈయవచ్చునని అనుభవజ్ఞులు చెప్పుతున్నారు.

దీని క్రమసేవనవల్ల పసిపిల్లలు బాగా కండపెట్టి బొద్దుగా ఎదుగుతారు.

రసం తీయడానికి సులభప్రక్రియ

టామాటో కాయలనుండి కాని, పళ్లనుండి కాని రసాన్ని అతిసులభంగా పిండవచ్చు. నీళ్లు కాచుకునే సమయంలో నీటి కాగుమీద బూరెలమూకుడు ఉంచి దానిలో రసం పిండతలచిన టామాటోలు ఉంచేది. పైన మూతపెట్టేది. నీటి కాగులోని నీరు కాగుతూ ఉండగా ఆవిరి లేచి మూతగా ఉన్న బూరెల మూకుడిని తాకి దానిని బాగా వెచ్చపరుస్తుంది. బూరెల

మూకుడికి ఎక్కిన వెచ్చదనం దానిలోని టామాటోల చర్మాన్ని మెత్తపరుస్తుంది. అప్పుడు టామాటోలను పైకి తీసి రసం పిండి ఆ రసాన్ని కొద్ది సేపు చల్లారనీయాలి.

ఇట్లా వెచ్చచేయక మామూలు టామాటోల్ని రసం తీయడంకోసం చిదిపితే అవి పిసుక్కుపోయి రసం అంతా అటూ ఇటూ చిందుకు పోతుంది.

టామాటోలు మార్కెట్టుల్లోకి మున్నురంగా వస్తూ అవి బాగా చవకగా ఉన్నప్పుడు ఈ రసాన్ని నిత్యమూ ఉపయోగించవచ్చు.

కాల్షియం: ఫోస్ఫేటు

ఎ. బి. సి. విటమిన్ లే కాక ఈ రాంములక్కాయల రసానికే కాల్షియం, ఫోస్ఫేటు మొదలయినవి ఖనిజసంబంధమైన లవణాలు ఉన్నాయి. ఈ లవణాలు రక్తాన్ని తాజాస్థితిలో ఉంచడంలో చాలా ఉపయోగకరాలై ఉంటాయి.

లేత వంకాయల్ని పచ్చివాటినే ముక్కలుగా తరిగి సరిపడ్డ ఉప్పు చేర్చి తొక్కాలి. మరునాడు ఈతొక్కుడుకు మంచి చింతపండు (అనగా గింజలు, ఉట్టెలు లేకుండా తీసింది), పండు మిరపకాయలు, కొంచెం పసుపు చేర్చి తిరిగి తొక్కి మట్టి పాత్రల్లో కాని, రాతిచిప్పల్లో కాని నిలవ ఉంచుకుని వాడుకోవాలి.

వాడకూడనివారు

వంకాయ ఉష్ణవీర్యం కలది. ఉడుకుతత్వం కలవారికి, చర్మవ్యాధులు కలవారికి వంకాయ అంత మంచిది కాదు.

వంకాయ కాల్చి చేసిన పచ్చడి పందిమాంసంతో సమమైందని శ్రోత్రియులు చెబుతారు. 'వంకాయబజ్జి వళ్లంతా

గజ్జ' అనే సామెత ఈ శ్రోత్రియుల మాటకు బలాన్ని కూర్చేడిగా ఉంది.

పంటిచిగురు ఉబ్బి బాధపడే వారు వంకాయ వాడకూడ దని కొందఱిమతం. దబ్బనంతో బాత్తులు పొడిచి నువ్వులనూ నెలొవేసిన వంగపండును పళ్లనొప్పుల్లో మందుగా వాడతారని ఒకానొక వైద్యవరుడు అంటున్నాడు.

విరుగుళ్లు

వంకాయకు ఆవాలు, నెయ్యి, అల్లం విరుగుళ్లు.

వంకాయ వంటకాల్లో ముఖ్యంగా అల్లం వేయాలి. అల్లాన్ని వేయడంవల్ల వంకాయలోని అన్నిదోషాలు నశిస్తాయి.

వాక

(Bengal currants . Carissa . Capparis Corundas)

వామాలు

క్రమద్దక, కృష్ణఫల అనేవి వాక సంస్కృతనామాలు. వాక వే ఒక అని కూడా కొన్ని ప్రాంతాల్లో

తాల్లో తెనుగువాడు వ్యవహరిస్తున్నారు.

వాక గుబురుగా, తుప్పగా పెరిగే చెట్టు. దీనికి ముళ్లు

ఉండగా ఒక చిటికెడు పసుపు పొడి వేయడం మంచిది.

పప్పు ఉడికిన తరవాత దింపి తెడ్డుతో ఎనిసి రెండు చిన్న గ్లాసులనీళ్లు పోసి తిరిగి పోయ్యి మీద పెట్టాలి.

నిమ్మకాయలరసం పిండాలి

రెండునిమిషాలు కలియపెట్టి నిమ్మకాయల రసం అందులో పిండాలి. వలసినంత ఉప్పు చేర్చాలి. తరవాత మిరియాల పొడి, మిరపకాయలపొడి కలిపి కలియపెట్టాలి.

ఈలోగా నీమవంకాయల్ని చిన్న చిన్న ముక్కలుగా తరిగి ఉంచుకుని అందులో వేయాలి. తిరిగి ఒక చిన్న గ్లాసును నీళ్లు

పోసి నీమవంకాయ ముక్కలు మెత్తగా ఉడికేవరకు నన్నని సెగను కాగపెట్టాలి.

అప్పుడు అవాలు నూనెలో వేపించి తిరగమోత పెట్టాలి.

కలియపెట్టి పోయ్యిమీద నుంచి దింపి కరివేపాకు వేసి మూతపెట్టాలి.

వేడిగా ఉండగానే పోసు కోవడం మంచిది.

నిమ్మకాయలు లేతవయితే ఈరసం (చాదు) చిరుచేదుగా ఉంటుంది. కాబట్టి లేత నిమ్మకాయలు ఉపయోగించే సందర్భంలో అంతా తయారై కిందకు దింపిన తరవాత రసం పిండడం మంచిది.

సోయ చిక్కుడు

(Soya Beans)

నూరతదేశంలాగే. చీనాదేశం కూడా ప్రాయశఃకంగా శాకాహార ప్రధానమైనది. అట్టి చీనాదేశంలో సోయ చిక్కుణ్ణి ఐదువేల సంవత్సరాలుగా వాడుతున్నారు.

కాయకూరల్లో అతిక్రేష్టమైంది

సోయచిక్కుడు కాయకూరలన్నిటిలోకి అతిప్రశస్తమైంది గా ఇటీవలి శాస్త్రపరిశోధనలు నిరూపించి ఉన్నాయి.

సోయ చిక్కుడు ప్రోటీనుల

తో నిండ్చివుంది. మానవుడు ప్రొటీనుల కోసమే మాంసాన్ని చేకొంటున్నాడు. ప్రొటీనులను సరఫరా చేయడములో సోయ చిక్కుడు మాంసంతో సమమైంది. కాబట్టి చైనాదేశస్థులు గ్రుడ్లకు, మాంసానికి, పాలకి ప్రత్యామ్నా సోయచిక్కుణ్ణి గ్రహిస్తారు.

సులభంగా జీర్ణపడ్యే కొవ్వు

సోయ చిక్కుడునుండి జపానీయులు, చైనీయులు పాలు జన్న తయారు చేస్తారు. వెన్నలో ఉండే కొవ్వుకంటె సోయ చిక్కుడులోని కొవ్వు సులభంగా జీర్ణమవుతుందని వారి నమ్మకం.

సోయ చిక్కుడుతో పిండి, వెన్న తయారు చేస్తారు. దాని రద్దుతో కొవ్వువత్తులు, జిగురు, సిరా, లినోలియం (linoleum), పంటపొలాలకి ఎరువులుచేస్తారు. సాగు విస్తృతి

సోయ చిక్కుడు ప్రశస్త గుణాల్ని అకళించుకుని ఈ నాడు ఆంగ్లేయులుకూడా దీనిని

విరివిగా తమదేశంలో పండిస్తున్నారు. అక్కడ దీనిని విస్తారం పశువుల ఆహారంగా వాడుతున్నారు.

అమెరికన్లు మున్నగు వారుకూడా దీని మేలెంచి విరివిగా కృషి చేస్తున్నారు.

సోయ చిక్కుడు గింజలు చిక్కుడు గింజల్ని, బటానీ గింజల్ని పోలి ఉంటాయి.

రకాలు

ఈ చిక్కుడులో పదిహేను వందల రకాలవరకు శాస్త్రవేత్తలు గుర్తించి ఉన్నారు. వీని గింజల్లో అనేకమైన రంగులివి—నలుపు, గోధుమ గింజ రంగు, పసుపు, చుక్కచుక్కలు, చారలు చారలు ఉన్నాయి.

పసుపురంగుడి శ్రేష్ఠం

ఈరకాల అన్నిటిలో పసుపు రంగుది ప్రశస్తమైంది. ప్రపంచంలో ఈ పసుపు సోయా చిక్కుడే విస్తారంగా పైరుచేయబడుతూ ఉంది.

సులభంగా పెరుగుతుంది

సోయ చిక్కుణ్ణి పండించడా

నికి ప్రత్యేకం నేర్పరితనం ఏమీ అక్కరలేదు. ఎట్టి నేలల్లోనూ ఇది సులభంగా పెరుగుతుంది. కాని పత్తి, గోధుమలు పైర య్యే భూములు సోయచిక్కుడు కృషికి మిక్కిలి అనుకూలమై ఉంటాయి.

ఆముదం మొదలయిన వాని వలె ఇది నేలలోని సారాన్ని వడెట్టి లాగి వేసేది కాదు. సోయ చిక్కుడు తాను పైర య్యే నేలకు కొత్తసత్తువను చేరుస్తుంది. అనేకమైన ఉపయోగాలు

ఈజాతి మొక్కలు నేలనుండి కాక గాలినుండి నత్రజని వాయువును పీల్చే స్వభావం కలవి. అందుచేత ఇవి నేలకు సత్తువ చేర్చకలుగుతున్నాయి.

ఇల్లా సోయచిక్కుడు తాను పండే భూమికే కాకుండా తన్ను పండించుకుని తినే మానవుడికి కూడా అనేకంగా ఉపయోగిస్తూ ఉంది.

పాలు వంటకాలు

సోయ చిక్కుడు గింజలను నానబెట్టి పులుసు, పప్పు, కూర,

కూటు, గుగ్గిళ్లు తయారు చేసుకుంటారు.

ఈ గింజల పిండిని గోధుమ పిండితోకాని, బియ్యపు పిండి తోకాని కలిపి అట్లు, చపాతీలు, దోసెలు పోసుకుంటారు.

ఈ గింజలు బాగా ఎండించి వేయించి పొడిచేసి కాఫీపొడికి బదులు వాడుకుంటారు. కాఫీపొడికి బదులు సోయచిక్కుడు గింజలపొడిని వాడడం మంచిదని డాక్టర్ల సలహా. కాఫీలో ఉండే చెడుగుణాలు ఏమీ ఇందులో లేవు.

పాలు తయారుచేస్తారు

సోయచిక్కుడు గింజలతో పాలు తయారుచేస్తారు. పాలు తయారు చేయడానికి కూడా పనుపురంగు రకపు గింజలు శ్రేష్ఠాలు.

సోయ చిక్కుడు గింజలను రాత్రి నానపెట్టి ఉదయాన రుబ్బిరోటిలో రుబ్బాలి. ఆ రుబ్బిన ముద్దలో మూడింతలు నీరుపోసి కలియపెట్టి గుడ్డలో వడియకట్టాలి, ఆ మీద ఆ

రసాన్ని పచ్చివాసన పోయే
వరకు కాచాలి.

బలకరమైన పానీయం

సోయగింజలపిండి సాయంతో
కూడా ఇట్లే పాలు తయారు
చేయవచ్చు. మరుగుతూ ఉన్న
నీటిలో ఈ పిండి పోసి పది నిమి
షాలు కలియబెట్టి దింపి వడ
కట్టుకోవాలి. అవసరాన్ని పట్టి
నీటిని ఎక్కువగాకాని తక్కువ
గాకాని పోసుకోవచ్చు.

గింజలు దుబ్బికాని, పిండి
నీళ్లలో కలిపికాని తయారు
చేసిన సోయ చిక్కుడు పాలలో
చక్కెరకలుపుకుని తాగుతారు.
ఈ పానీయం మంచి బలకరమై
ఉంటుంది.

ఆహారపు విలువ

సోయచిక్కుడు ఆహారపు
విలువను గురించి 'ఆంధ్ర
భూమి' మాసపత్రికలో శ్రీ
నమ్మి జగన్నాథముగారు ఇట్లా
వ్రాస్తున్నారు :

'సోయచిక్కుడులో నూటికి
నలభై వంతులు ప్రోటీనులు
ఉన్నాయి. పప్పు దినుసుల్లో

ఉండేవానికన్న రెండురెట్లు,
గోధుమల్లో ఉండేవానికన్న
మూడురెట్లు, బియ్యంలో ఉండే
వానికన్న ఐదురెట్లు ప్రోటీనులు
సోయచిక్కుడులో ఉన్నాయి.

ఇందులో నూటికి ఇరవై
వంతులు కొవ్వు పదార్థాలు,
ఇరవైనాలుగు భాగాలు మధుర
పదార్థాలు, నాలుగు వంతులు
ఖనిజ లవణాలు ఉన్నాయి.
ఒక పాను సోయ చిక్కుడు
గింజలు రెండువేల కేలరీల
శక్తిని కలిగిస్తాయి.

ఆవుపాలకు సరిబండి

సోయ చిక్కుడులో ఉన్న
ప్రోటీనులవలన అవి ఆవుపాలకు
సరి అవుతూ ఉన్నవి.

మన భోజనములో ఉండ
వలసిన ఎ. బి. డి. విటమినులను
కలిగి ఉండే గింజ దినుసుల్లో
సోయచిక్కుడు ముఖ్యమైంది.

తల్లిపాలు చాలని — ఆవు
పాలు లేని పసి బిడ్డలకు సోయ
చిక్కుడు మేలుచేసేదిగా ఉం
టుంది.'

శున్నం, భాస్వరం జాస్తీ

సున్నము, భాస్వరము మొదలైన ఖనిజాలు కూడా ఇందులో ఎక్కువగా ఉన్నాయి. అందుచేత ఇది నరముల సంబంధముగ జబ్బుల నివారణకు ఉపయోగపడుతుంది.

పిండి పదార్థం (Starch) తక్కువగా ఉండడంచేత ఇది అతిమూత్రరోగులకు మంచిది.

సోయ చిక్కుడు గింజల పొట్టు, పిండిఅచ్చులు పశువులకు మంచి ఆహారం; పొలాలకు మంచి ఎరువు.

నూనె ఉపయోగం

ఈ గింజలనుండి నూనె తీస్తారు. ఈ నూనె దీపాలు పెట్టుకోడానికి ఉపయోగిస్తారు. మైనపు గుడ్డలకు; కాగితపు గొడుగులికే; లాంతర్లకి; వార్ని

సులు - అచ్చుసిరాలు తయారు చేయడానికి ఉపకరిస్తుంది.

ఈ నూనెను ఆహారపదార్థాల్లో కూడా ఉపయోగింపవచ్చు. ఇందులో ఎ.డి. విటమినులు ఉన్నాయి. ఇది వెన్నను పోలి ఉంటుంది. ఇందులో 'లెసిథిను' అనే పదార్థం ఉంది. కోడిగుడ్లలో ఉండే 'లెసిథిను' సోయ చిక్కుడులో ఉండే 'లెసిథిను' ఒక విధమైనవి.

మహాత్ముని హితవు

సోయ చిక్కుడు ప్రశస్తిని ఇట్లా ఎంతైనా వ్రాయవచ్చు. సులభంగా పెంచదగినదీ, ఎక్కువ పుష్టినిచ్చేది విన సోయ చిక్కుడు ప్రచారం ఈదేశంలో విస్తరించాలని మహాత్మ గాంధీ కూడా మరిమరి చెప్పి ఉన్నాడు.

ఆహారపదార్థాల్లో

సక్యతుగా ఉపయోగించే కొన్ని కాయలు

నేలములక కాయలు కొం
దరు కూర వండుకుంటారు.

*

పుల్ల దబ్బకాయల రసం
పులిహారాలో, కొన్ని కూరల్లో
పులుపుకోసం పిండుతారు. పుల్ల
దబ్బకాయ ముక్కల్ని ప్రత్యే
కం పచ్చడిగా పొగుస్తారు.
నిలవపచ్చడి పెడతారు.

*

పెద్ద ఉసిరికాయల నిలవ
పచ్చడి అందరూ ఎరిగిందే.

*

పెండలపు కాయల్ని కొన్ని
ప్రాంతాల్లో కూర వండుకుని
తింటారు.

*

మారేడు పిందెల్ని పచ్చడి

బద్దలుగా వేసుకోవడం కొన్ని
కుటుంబాల్లో ఆచారమై ఉంది.

*

నారదబ్బ కాయలతో నిలవ
పచ్చడి పెడతారు. ఇది పైత్య
హరమైంది ; వాతహరమైంది.

*

నాగింజకాయ తొనలు
ఒలిచి పచ్చడి చేస్తారు. ఈ
పచ్చడి పైత్యహరమైంది. నా
రింజ తొక్కలు పంచదార
పాకంలో వేసి మురబ్బలా
ఉపయోగిస్తారు.

*

రాచ ఉసిరికకాయలు పప్పు
లో వేసి పులుసుకూర వండు
తారు. కొబ్బరి, పెసర పప్పు
మొదలైన వానిలో కలపగలవు.
కలిపి పచ్చడి చేస్తారు.

